

# జీవన గ్రంథాలు

(పద్య కవితా సంపుటి)

డా. బాపురెడ్డి

జూబిలీ పబ్లికేషన్స్  
హైదరాబాద్

# జీవన గ్రంథాలు

(పద్య కవితా సంపుటి)

డా. బాపురెడ్డి

జూబిలీ పబ్లికేషన్స్  
హైదరాబాద్

(Collection of Metrical verse in Telugu)

First Edition 2001

© Author

Price Rs 100/-  
US \$ 10

Plot 10 Road 5  
Jubilee Hills  
Hyderabad 500 033

*Copies available at*

4 1-435 Bank Street Vignan Bhavan  
Hy

Narayanaguda Hyderabad - 500 044

Opp Arya Samaj Mandir  
Kachiguda Hyderabad 500 027.

*Designed & Printed at*  
**Vipla Computer Services**  
*(Designers & Multi Color Offset Printers)*  
Nallakunta Hyderabad - 500 044  
Phone 767 3309

## కృతి స్వీకర్తలు

సనాతన వైదిక ధర్మనిష్ఠులు  
నిరాడంబర సంఘసేవా తత్త్వరులు  
భారతీయ సాహిత్య లలితా కళా సంస్కృతి విశిష్టకులు  
సుగుణమణులు - త్యాగధనులు  
ప్రతిభాశాలురు - ప్రగతిశీలురు  
ఆదర్శ దంపతులు

**శ్రీ సి రామకృష్ణ - శ్రీమతి కళ లక్ష్మి**

స్నేహోపాయనంగా  
అభిమాన పురస్కరంగా  
ఈ

**జీవన శ్రుతులు**

**అంకితం**

- జె బాపురెడ్డి

5-2-2001  
సికిందరాబాదు

## స్నేహాంకితం

శ్రీ రామకృష్ణ నామా ।

కారుణ్య “కళా” బి రామ । కళ్యాణ గుణా ।

దీరోదాత్తత, సంస్కృతి

పారమ్యము చెందు క్రాంతి బావుక సీమా ।

చే బియ్యంబను వంశమే మిగుల వానించెందె నీజన్మచే  
నీ బుద్ధిన్ శివ “రామకృష్ణ” పదసాన్నిధ్యమ్ము వెల్గించగా  
ఈ బాదామయలోకమందు నిజసౌహిత్యార్ధ, నిస్వార్థ సే  
వా బాందవ్యుడవీవు, నీ నిబులు సర్వత్రా నదా పూజ్యులే!

కోలవెన్నురామ కోటీశ్వర ప్రభావ

విద్యవినయ, ధీ త్రివేణి వీవు

ఇల చరిత్రకారు డీశ్వరదత్తుని

స్ఫూర్తి పరిమళించు పుష్కరిణివి!

సుగుణములనెల్ల అజుడొక్క చోటచేర్చి

అత్యరక్షకు తగిన వ్యూహమ్ము నేర్చి

నీ మనో దుర్గమే బ్రద్ర దామమంచు

ఉంచె వానిని అందు, దీవించె నిన్ను

మిట్టల్ పల్లములెన్ని వచ్చినను గంబీరాత్మతో సాగి, పెన్  
గుట్టుల్, వానలు, ఎండలున్, చలియు, వా గుల్ చూచి భీతిల్లకన్  
పట్టలన్ విడిపోని ప్రేను వలెనే ప్రస్థానమ్ము సాగించు, నీ  
దిట్టంబైన నిబద్ధ జీవితము, సందీపించు లోకంబునన్

ఉద్యోగమేది చేసిన

నద్యస్కత సృజనశీల సామర్థ్యముతో

అద్యతన విద్యలకు, అన

వద్య పరాశక్తి వైభవమ్మిడిన సుదీ ।

వృత్తి ప్రవృత్తులు, బక్తి ప్ర  
పత్తులతో నిర్వహించి, పరహితమే సం  
పత్తిగ మను మీ కంకిత  
మిత్తును, మన స్నేహ చిహ్నమీ పద్యకృతిన్

నీజన్మదినము నేడిది  
నీ జీవిత యాత్రలోన నిలిచెడి సుకళా  
శ్రీజయకేతనమై, దృతి  
రాజిల్లుచు వచ్చు తరతరాలిట్టులనే!

అఖిలపురాణేతిహాసాలు, శోభిల్లు  
నీ ననాతన దర్శ నిష్ఠలోన  
సాహిత్య, సంగీత సంస్కృతుల్ వర్ధిల్లు  
నీ సంఘ సేవాగ్ర నీతిలోన  
వేద వేదాంగ సంవిదితమౌ సత్యాలు  
భాసల్లు నీ సుజిజ్ఞానలోన  
లలిత కళావేదికలు వన్నె కెక్కును  
నీ శివంకర భావనిధులలోన

అతుల శృంగేరి, కంచి పీఠాదిపతులు  
శంకరాచార్య మంగళా శాసనములు  
వరములయ్యెను మీకు, మీ వంశమునకు  
శ్రీ కళారామకృష్ణ సంజీవులార!

సికిందరాబాద్

5 2 2001, సోమవారం

జె బాపురెడ్డి

# ముత్యాలసరం

౨, ౦

ప్రతిభ, వ్యుత్పత్తి, అభ్యాసం - ఈ మూడూ కవితా హేతువులు ఈ మూడూ ముచ్చటగా కలిసిన కవివ్యక్తిత్వం ఒక త్రివేణిసంగమం యౌవనంలో ప్రతిభ గంగలా ఉప్పొంగుతుంది క్రమంగా వ్యుత్పత్తి అనే యమున దానిలో కలుస్తుంది అభ్యాసం సరస్వతిలా అంతర్యాలో క్రమంగా ప్రతిభ వ్యుత్పత్తితో రాణించే దశ ప్రదర్శితమై, అది పరిణతి చెందిన సమయంలో - అభ్యాసంలో ఆ రెండూ ఓలలాడుతున్నట్లుగా భాసిస్తాయి శ్రీనాథాది మహాకవుల జీవితాలు గమనిస్తే వార్ధక్యంలో ప్రౌఢకవితాధార ఆశువుగా చాటువుగా అవలవోకగా, నల్లేరుమీద బండినడకలా ప్రవహించటం గమనిస్తాం మహాకవి బాపురెడ్డిగారు అంటువంటి దశలో ఉన్నారప్పుడు

సద్య తృజ్జితములు నా

పద్యములు వాని వెంట పడ భావముల్

హృద్యము లాద్యంతము రస

విద్యలకే విద్య యైన విద్య కవితయే”

అభ్యాసవశాన కవి మనసులో తొలకరించే భావాలన్నీ పద్యధారలుగా వర్ణించటం ఒక వయోధర్మ ధర్మం అని అనలేకపోతున్నాం ఎందుకంటే ఆయన పలుకులో, పద్యంలో, పరుగులో భావంలో భాషలో, చివరకు వేషంలో కే వైఖరిని సప్రయత్న వార్ధక్యాన్ని జయించే సిద్ధమకరధ్యజం వారికి కవిత్వం కవిత్వం వారి జీవన శ్రుతి జీవనగీతి, జీవననీతి, జీవన విభూతి

డా॥ జె బాపురెడ్డి గారికి కవిత్వ సంజీవనీ విద్య తెలుసు అందుకే -

భావాలకు శబ్దములు

త్రోవలుగా ఒడుగవలయు, దొరలెడు మాటల్

భావాలె తమకు లొంగుచు

పోవాలనుకొనిన చచ్చిపోవును కవితలో”

అని అనగలిగారు అన్నట్లు తాము కవితలు రాయగలిగారు “భావాలకు శబ్దములు త్రోవలుగా ఒడుగవలయు” - అనే వాక్యం బాపురెడ్డిగారి కవితాలక్ష్యం

“నా ప్రత్యేకత నిత్యనూతనత వీణా వేణుసంగీతరా

గ ప్రత్యాషమము నానివాసము నిసర్గస్వాదు సౌందర్య భా

వీ ప్రక్షేపము నా విలాసము జగత్పన్న ప్రబుద్ధాంతరి

క్షప్రస్థానము నామహాశయము నక్షత్రాలు నాకావ్యములో”

ఈ పద్యం బాపురెడ్డిగారి కవిత్వానికి లక్షణం, లక్ష్యం కూడా!

జీవితసాగరాన్ని మధించిన కవి అమృతానుభూతులను కవితల్లో తెట్టలు కట్టిస్తాడు చెప్పే వస్తువును బట్టి ఛందస్సు సహజంగా అమరవచ్చు స్వీయానుభవం పల్ల లోకం ఎదైనా నీతిని తెలుసుకోవాలని భావిస్తే బాపురెడ్డి గారి నోట కందం వెలువడుతుంది స్వీయానుభవాలలో లోకవిమర్శ

అటవెలదులు కావచ్చు అనుభవాల దొంతరలను పేర్కొంటూ ఒక లోకపత్యాన్ని అవిష్కరింపదలచుకుంటే సీసపద్యం పుట్టుకొని రావచ్చు అత్యాశ్రయ పర్యాశ్రయ భావాభివ్యక్తిని పరిపక్వంగా పరివేదనగా వ్యక్తంచేయాలనుకున్నప్పుడు బాపురెడ్డిగారు వృత్తాన్ని ఎత్తుకోవచ్చు మనోభావాలను తేటపరచే మాటలను తేటగీతలో చెప్పవచ్చు భావాలకు తగిన శబ్దాలేకావు ఛందాలు కూడా త్రోవలుగా మారటం బాపురెడ్డిగారి కవితా విద్య పద్యాల్లోని భావాలు జీవనవ్రతులు (జీవన వేదాలు) పద్యాల్లోని ఛందస్సులు జీవనవ్రతులు (వ్రతుకులోని స్వర సంగతులు)

ఈ కావ్యంలో చాలవరకు ముక్తకాలే ఉన్నాయి కొన్ని ఖండకావ్యాలున్నాయి వాటిలో కూడా పద్యాలన్నీ ముక్తకాల వంటివే ముక్తకం సాహిత్యంలో బ్రతకాలంటే కవి అతీయతకు, అత్యావిష్కృతికి అచ్చమైన అభివ్యక్తి పద్యాలన్నీ లయాత్మక స్వీయభావ సౌందర్యాభివ్యక్తులే ముక్తకం జాతి వార్త



కో చూచిన, సత్యాలను, వాస్తవాలను

తన జీవితంలో పొందిన అనుభవాలకు భావితరాలవారికి తన అనవాళ్ళుగా అందించటానికి యత్నించే పద్యాలలో వార్తా లక్షణం వర్తిల్లుతుంది. జాతి వార్తా స్వభావాలను గాని, మరే భావన్న కడుపులో దాచుకున్న చమత్కారవైచిత్రగా వ్యక్తీకరించే పద్యాలలో చమత్కారం జీవిస్తుంది బాపురెడ్డిగారి 'జీవనశ్రుతులు' జాతివార్తాచమత్కార జీవన స్రవంతులు

**ద్ధాంతములో అన్న లేవరో అగుపించని దు**

**దెంతయు చింతించు భారతాంబిక అకటా!”**

నేటి సామాజిక రాజకీయ వాస్తవికతను వాస్తవంగా చెప్పే ఈ కందం చక్కని చిక్కని జాతి

“జిండాలు మార్చుకొనిన ఎ

**జిండా అదియేను - స్వార్థ సముపార్జనముల్**

**గుండాల అండయండగ**

గండాలే లేవు నాయకమ్మమ్మలకున్”

ఈ పద్య

ಸ್ಕೂಟಾನಿಗಿ ಮಿಗಿಲೆ ವಾರ್ತಾ

సత్యం!

## “చెట్టు చెవిలోన పక్షులు

గుట్టుగ గుసగుసలు చెప్పు గోప్యము లేవో

**అట్టిటు తలలావును ఆ**

**చెట్టు సరే యనుచు బదులు చెప్పినరీతిన్"**

చెట్టు కొమ్మల మీద పిట్టల నవ్వడులు చేయటం, గాలికి చెట్టుకొమ్మలు మెల్లగా కదలటం మనం నిత్యం వింటూనే ఉన్నాం కాని ఈ మానవీకరణం, పిట్టలు రహస్యాలు చెపుతుంటే చెట్టు తలఊపుతున్నదని ఊహించటం అపూర్వ చమత్కారదాయకం చెప్పిన వస్తువులో వాస్తవం ఉంది, వార్త ఉంది, కానీ, ఆ రెంటినీ తనలో పొదివి కొన్న చమత్కారం ఈ పద్యా , పురస్కారం!

“ఫందము నానాలుకై

సుందర నాట్యము చేయు సురుచిరముగ నా

డెందము నవ కందములై

చిందును సృచ్చంద భావచేతన రుతులన్

అని బాపురెడ్డిగారంటే మనం ‘బాపురే’ అని అంగీ

వే!

మనసులోని ముద్దుముచ్చటలు చెప్పుకొనే ముత్యాలవంటి పద్యాలు ముక్తకాలు, ముక్తకాలు చెప్పే పు, స్వపరభేదాలుండవు ఒక్కోసారి చేతనాత్రయ విభాగయోగం కూడా ఉండదు అతడొక స్వేచ్ఛాజీవి అంతరాత్మ దిగంబర నృత్యం చేస్తుంది అయినా కళాసౌందర్య రేఖను కాదనదు కవితా స్పృహను వీడదు డా॥ బాపురెడ్డిగారి పద్యాలు ఈ దృష్టితో చూస్తే వాటి హాయిలు హృదయరంజకాలుగా ప్రత్యక్షమౌతాయి

పేరడీలు రాయటం ఒక సరదా! అయితే పేరడీలు అనుకరణంగా కంటే అనుస్మజనంగా ఉంటే అందం బాపురెడ్డిగారి పేరడీలు చాలవరకు అనుస్మజనాలే

“అక్కరకు రాని నీతులు

గుక్కతిరుగకుండ కక్కు కూతల్ రాతల్

ఎక్కడ నిక్కిన నీల్లిన

గ్రక్కున వెలివేయవలయు గదరా బాపూ !”

సుమతీశతకంలోని “అక్కరకు రాని చుట్టము” అనే పద్యానికి ఇది పేరడీగా కనపడుతున్నా దాని తీరు వేరు, దీని తీరు సౌరు కృష్ణశతకంలోని “హరియను

రెండొక్కరములు ' అనే పద్యానికి పేరడీ

పునర్జన్మనెత్తింది

జెనను రెండొక్కరములు

మానిని ప్రకటించుదాక మాన నిరీక్షన్

పూని చెలిపేదునే తన

ప్రాణములో ప్రాణముట్లు పరియించెనహో!'

పేరడీలో కూడా అది పెరేడ్ చేస్తుంది

డా॥ బాపురెడ్డిగారు సహజకవులు నిరంతరాన్వే

పర్యటించిన ప్రతిభావంతులు అటువేదాంతాన్ని జీవితసత్యాలతో వ్యాఖ్యానించే తత్వవేత్త, ఇటు తత్వాసాగరాన్ని , సౌందర్య భాహువులతో ఈదగలిగిన రసికవీరులు, అన్ని రసాలూ స్నేహరసంలోనే పుట్టిపెరిగి లయిస్తాయన్న రస రహస్యాన్ని బోధించే దార్శనికులు, మంచిని పెంచి మనిషిని ప్రేమించే మనస్సులు పద్యంతో ప్రౌఢంగా విహరించగలరు గేయంతో రమ్యంగా రమించగలరు పాటతో ఆటలాడగలరు వచన కవితతో రమణీయవిలాసాన్ని వెలార్చగలరు వాస్తవ భావచిత్రాలను వేదాంత భావచిత్రాలుగా పరివర్తనం చేసే విద్య బాపురెడ్డి గారికి బాగా తెలుసు ఆయన వాస్తవ వేదాంతి

ప్రేయసిహాస మందు నిరుపేదల వేదనలందు చిన్ని పా  
పాయిల కన్నులందు మధుపాయిల కమ్మని పాటలందు మి  
త్రాయిత మానసమ్ముల విహాయసవీధులనే వెలార్చుచున్  
పోయెడి భావతారకలెపో కలకాలపు నాడు కావ్య ములో"

బాపురెడ్డి గారి పద్యాలు భావతారకలు! కాంతివీచికలు!

“ముత్యాల వంటి పద్మాల్  
 సత్యాలను మణులతోడ శారద మెడలో  
 స్తుత్య స్వరహారములై  
 నిత్యానందమ్ముగూర్చు నిఖిలావనికిన్

పద్య కవిత్వాన్ని గురించి చెప్పిన సాధారణ సూక్తిగా కనపడే ఈ పద్యం  
 బాపురెడ్డిగారి పద్యకవితాలంకారం అందుకే ఈ కావ్యం శారద మెడలోని ముత్యాలసరం!

సరస్వతీ వరప్రసారమైన ఇలాంటి కవితోపహారం, లలితకళాపోషకులైన  
 మంగళప్రదం

శుభం భూయాత్

జి వి సుబ్రహ్మణ్యం

1) కౌస్తుభ'

2) ఆచార్య తిరుమల

1, నందిని కాంప్లెక్స్, మోజంజాహి మార్కెట్

దరాబాద్ - 95 ఫోన్ 461 9066

## స్వరసీరిక

విశ్వవిఖ్యాత విద్యత్కవులు డా జె బాపురెడ్డి గారు రాచించిన యీ 'జీవన శ్రుతులు' పద్య కావ్యం చదివిన వెంటనే నాకు తిరుపతి కవుల -

భారతముపై నెవరి యభిప్రాయముండె ?

మమ చరిత మొదలెవరి సమ్మతులు నిలిపె ?

తీసిలేని ఫలమ్ముపై దేనే చిలుక

నేమియగు ? దీపి గలదాని కేమి వలయు ?

అనే పద్యం గుర్తొచ్చింది బాపురెడ్డి గారి రచనలన్నీ ఆపాత ముధురాలు, శ్రద్ధాంధ రసవత్పరణాలు

అధునిక తెలుగు సాహిత్య రంగంలో - బాపురెడ్డి గారు నిత్య సాహిత్యోపాసకులై, ఏరంతర ప్రయోగ కుశలురై, తమ బహుముఖీన ప్రజ్ఞాపాటవాల చేత ఒక విశిష్ట స్థానాన్ని సంపాదించుకున్నారు ఆయన సాహితీ ప్రస్థానంలో త్రివిధ దర్శనాలున్నాయి పద్యవిద్యలో, గేయ నిర్మాణంలో, వచన కవితాభినవేశంలో

బాపురెడ్డిగారి సమగ్రసాహిత్యాన్ని సమీక్షించి చూస్తే ఆయన్ని జ్ఞానపీఠ బహుమతి

క్రిలో నిలబెట్టటానికి నాకేమీ అభ్యంతరం లేదు ప్రాకృశ్చిమ సాహిత్య సాగరాల్ని మధించిన మంధర మాయన మానసం అటువంటి మనసు నుండి ఏ భావం ఉదయించినా అది జీవన శ్రుతులనే మీటుతుంది అనంతానంద సీమలనే అందిస్తుంది

రస విద్యలకే విద్యయైన విద్య కవితయే అని, అందులోను పద్యమే నన్నయ, తిక్కన్న, పోతన్న, శ్రీనాథ, పెద్దన, వేమనాది వరకవుల్ని కనిపెంచినదని ఆ పద్యాల్లో

కందాలు కందర్ప శృంఖాలాలని బాపురెడ్డి గారికి బాగా తెలుసు గుండె చప్పుడ నుండి కవితలు రావాలనే ఆయన నాలుకపై ఛందం నుందరనాట్యం చేస్తుంది భావాలకు శబ్దాలు త్రోవలుగా ఒడుగుతాయి

నిర్వ్యధన జీవి తమునకు

నిర్వ్యధ, నిర్వ్యాధ పథము నిర్నిద్రతయే

నిర్వ్యాధి అన్ని వెతలకు

నిర్వాజ విశుద్ధ సత్య నిగమాచరణే ||

అంటూ దుష్కర ప్రాసతో చెప్పిన యీ కందపద్యం చూస్తేనే తెలుస్తుంది బాపురెడ్డి గారి కెంత ఛందోధికారముందో! అలాగే ఆయన కవితా దృక్పథం జాతీయ అంతర్జాతీయ సరిహద్దుల్ని దాటింది, నక్షత్ర వీధుల్ని చుంచించింది

నా ప్రత్యేకత నిత్యనూతనత వీణావేణుసంగీత రా

గ ప్రత్యూషము నా నివాసము నిసర్గస్వాదు సౌందర్య భా

వ ప్రక్షేపము నావిలాసము జగత్వ్యప్న ప్రబుద్ధాంతరి

క్ష ప్రస్థానము నా మహాశయము నక్షత్రాలు నా కావ్యములే ||

తన కావ్యాలు నిత్య నూతన రాగ సౌందర్యంతో క్షతిలేని నక్షత్రాలని ఆయన చెప్పుకున్న దాంట్లో అత్యుక్తిలేదు ఎందుకంటే అమృతంలా హాలాహలాన్ని వెన్నెలా చీకటిని గ్రోలిన సమదర్శనంతో ద్వేషించిన జనమ్ము

నై నీ గుణ మిట్టే వరలుచుంట కోరుచునుందున్!'

అనుకోవటమే కాదు “కాంచలేనట్టి చీకట్లు కాంచికాంచి కరుగుచుంటిని దు ఖాశ్రు కణము నొచు” అనుకునే బాపురెడ్డిగారు కవికి ప్రాకృతిక లక్షణమైన వేదనలోంచి వేదాన్ని పుట్టిస్తున్న మహామనీషి

బాపురెడ్డిగారి కవితకు సమత మానవతలు రెండు కళ్లు, తాత్త్విక చింతన హృదయం విశ్వమానవాభ్యుదయం అత్మ సుధాముని అటుకులకే పులకించిన గోవిందునిలా - “కలవారు నేడు పేదల చెలిమికి చలియించిరేని శ్రేయస్కరమా” నని సమతను చాటుతూ -

వాదాల రైలు బండికి  
వాదమేదైన బోగి వలెనే తగులున్  
నీ దేదొ చూచి యెక్కుము  
ఏదైనను గమ్య మొకటియే! మానవతే!!

అని ప్రయాణించుచున్నారు మానవత ప్రధానంగా ప్రేమ సిద్ధాంతం మీద  
ఆధారపడి వుంటుంది అందుకే “అడుగక యిడు నీ ప్రేమను అడుగని వారికిని”  
అంటూ “లేకాధారము ప్రేమయే జీవిత సారము మన నిత్య సత్య సహజీవనమే”  
అని తీర్మానించారు అనంత సత్యా ప్రతీతిని నిశితం  
గానే వుంటుంది

ఎరుగని సత్యములు నీ  
వెరిగిన యట్లురిమి ఒరుల హింసింపకుమా  
జ్వర పీడి తునకు మందని  
గరళమిడి చంపబోకు గర్వాంధుడవై ॥

ఇంత నిశిత ధోరణి లో కూడా ఒక హాసితం భావచిత్ర మవటం కూడా ఉంది  
చూడండి -

చెట్టు చెవిలోన పక్షులు  
గుట్టుగ గుసగుసలు చెప్పు గోప్యము లేవో  
అట్టిటు తల నూపును ఆ  
చెట్టు సరే యనుచు బదులు చెప్పిన రీతిన్ !!

మరోచోట- ‘నభమను గడియారములో ప్రభలీనెడి సూర్యచంద్ర వర  
కరయుగముల్, భద్రీ తో  
అంటారు ఇది గగన ఘంటాపథ దర్శనమని వేరే చెప్పవలసిన పనిలేదు కదా!

బాపురెడ్డిగారు కవుల్లో వేదాంతి, వేదాంతుల్లో కవి ఆయన భావభౌతిక వాదం  
ఎన్నెన్నో అలోచనలను రేకెత్తిస్తూ వుంటుంది

మనమున గల భావనలకు  
 ఘన తరమగు వాస్తు రూప కల్పన చేతున్  
 కనుపించు వస్తువులలో  
 కనుపించని భావసత్యకాంతులు నింతున్!!

ఇది పదార్థ నిర్మాణ దర్శనం కాగ కుండలోని నీటిలో కన్నడే అకాశంలా  
 బ్రహ్మ పూర్వం  
 చెప్పారు బాపురెడ్డి గారి లోకాతీతానుభూతి అద్భుతంగా వుంటుంది సాగరాన్ని చూసి-

నీ యుచ్ఛ్వాసము లే పయోధరములై నింగిన్, ధరా వర్షమై  
 ఆయాదేశ నదీ నదమ్ములయి నీయందే విధిన్ లీనమా  
 నో యారీతి సమస్త జీవులను ఏదో జీవనానంద సం  
 శ్రేయో విధ్వవ మొంది యందె తుదకున్ లీనం బవున్ సాగరా !!

అంటారు అలాగే మృత్యు వర్ణన లో  
 ఇల పూచినట్టి జీవులు రాలి నీ కంఠ  
 హారమ్ముజేర నున్నట్టి పూలె  
 వసుధ శ్రుతిండు జీవ ధ్వనుల్ నీ కాలి  
 అందెల జేర నున్నట్టి ధ్వనులె  
 భువి రెక్కలార్పుప్రాణి విహంగరాజి నీ  
 నయనాగ్ని కాలనున్న శలభములె  
 బ్రతుకు బాటల సాగు ప్రాణులు నీ గర్భ  
 చితి జేర వచ్చుచున్న తెరువరులె  
 భూ చరమ్ములు జలచర ఖేచరములు  
 ధర పయోభేద లింగ భేదములు లేక  
 భవ దనంత క్షుదాగ్ని నార్చగ జగాన  
 కురియు క్షణికపు వానచిమ్మలనిపించు !!



## ృత్యుగర్భాగ్ని నార్

ఇక్కడ 'చినుకు' శబ్ద ప్రయోగంలో ఎంత ధ్వనుందో రసజ్ఞులకే ఎఱుక! "ధ్వని స్తత్కావ్య ముత్తమమ్" అని ఆలంకారికుల మతం ఎంత ఉత్తమత్వం లేకపోతే - బాపురెడ్డి గారు-

కొమ్మలన్ని నరికి కొనిపోయినందుకు

చెట్టుగుండె బాధ తట్టు కొనెను

పక్షిగూళ్లు ఎన్నో పతనమైనందుకు

కుమిలి కుమిలి చెట్టు కూలిపోయే !!

అనగలరో చూడండి ఈ పద్యం నిరాశ్రయ సంతానాన్ని చూసిన యే తల్లికైనా వర్తిస్తుంది అలా వర్తించేదే ఉత్తమ కవిత ఈ కృతిని, భక్తి జ్ఞాన యోగులైన శ్రీ కళారామకృష్ణదంపతులకు అంకితంచేస్తున్నందుకు, కృతకర్త, కృతస్వీకర్తలుధన్యులు

ఈ 'జీవన శ్రుతులు' - నిజ జీవిత స

స్మంగళ హృదయంగమ చిత్

శృంగసరద్ధాంగవీచి జీవన శ్రుతులే!

వాటిని మీ స్వంతం చేసుకొండి హృదయంలో భద్రపరచుకొండి

- ఆచార్య తిరుమల

## ఆత్మరూపి

ఈ “జీవనశ్రుతులు” నా కవితాత్మస్పందనలకు అక్షరాకృతులు అలవోకగా వ్రాసినవే అయినా, నా సుదీర్ఘ జీవితానుభూతుల, అనుభవాల సారభూతంగా నిలుస్తాయని ఆశిస్తున్నాను నాకు అన్ని కవితా ప్రక్రియల పట్ల గౌరవభావం ఉంది అన్నీ నాకు ఇష్టమైనవే అయితే పద్యరూపంలో చెప్పే భావసత్యాలు, భౌతిక వాస్తవాలు ఛందో

పాటకన్నా, కావ్య వచనం కన్నా పద్యానికి సంప్రదాయ బద్ధమైన, ధారణానుకూల నిబద్ధమైన శైలి శిల్ప శబ్ద సౌందర్యాలను సంతరించుకున్నది అందుకే అది వేయేళ్ల చరిత్రను వెంట తీసుకొని, హద్దులేని భవిష్యత్తులోకి ముద్దుగా సాగిపోతున్నది ఇదంతా ఎందుకు వల్లిస్తున్నానంటే నా “హృదయపద్యం” లాగే ఈజీవనశ్రుతులు కూడా ప్రజాదరణ రసజ్ఞుల మన్నన పొందగలవని మనవి చేయటానికే వర్ధమాన యువకవులు ఇతర ప్రక్రియలతోపాటు పద్యాన్ని కూడా సాధన చేసి ఆధునిక తెలుగు కవితా రంగాన్ని మరింత సస్యశ్యామలం చేయాలని సూచించటానికే “పద్యానికి ప్రమాదం” లేదని పదే పదే ఉద్ఘాటించడానికే

విమర్శనా విశ్వరూపుడు కవితాత్మజ్ఞుడు అచార్య జి వి సుబ్రహ్మణ్యం గారు తీర్చిన “ముత్యాలసరం” ఆత్మీయులు కవికొస్తుభ అచార్య తిరుల వేసిన ‘స్వరపీఠి’ ఈ కృతి ఆత్మావిష్కరణ చేసినవి నేనంతకంటే సహృదయులైన పాఠకులకు చెప్పవలసిందేమీ లేదు వారికి నా ధన్యవాదాలు

ఈ గ్రంథాన్ని అత్యంత ఆదరాభిమానలతో అంకితం తీసుకోవటానికే అంగీకరించినందుకు ఆత్మీయులు, సంస్కృతీ సంపన్నులు శ్రీ రామకృష్ణ గారికి ఆయన ధర్మపత్ని శ్రీమతి కళగారికి నేనెంతో కృతజ్ఞున్ని

పూజ్య సాహిత్య జీవితయాత్రలో నన్ను నిరంతరం ప్రోత్సహిస్తున్నందుకు వారికి సర్వదా కృతజ్ఞుణ్ణి నన్ను వెన్నుతట్టుతున్న

మిత్రులు, శ్రేయోభిలాషులు, అభిమానులు దేశవిదేశాలలో ఎందరో! వారందరికీ  
వందనాలు ఆచార్య జి వి సుబ్రహ్మణ్యం, డా గుంటూరు శేషేంద్ర శర్మ, డా  
నగభైరవకోటేశ్వర రావు, డా యం ఎస్ రెడ్డి, డా ఉండెల మాలకొండారెడ్డి ఆచార్య  
ఆచార్య ఎస్ అమీరుద్దీన్ డా ఎ పద్మనాభం,

డా కృష్ణ శ్రీనివాస్, ఆచార్య - -

శ్రీ వల్లూరి రాఘవ రావు, డా వి కొండల రావు, డా యం శంకరరెడ్డి వంటి  
సాహితీబంధువులందరికీ ఈ సందర్భంలో ప్రేమాంజలిఘటిస్తున్నాను శ్రీయుతులు  
పి సుదర్శన్ రెడ్డి, జి ఎస్ ప్రకాశరావు, ఎ వి ఎస్ రాజు, సారివల్లి కొండలరావు, ఎస్  
రాధాస్వామి, బి జయరామన్, పిఆర్ కృష్ణారెడ్డి, బి రామలింగరాజు, డి  
అదికేశవులు, డి విరలరావు, కె ఎస్ రెడ్డి, డి వి ఎస్ రాజు, అట్లూరి సుబ్బారావు,  
యం చిత్తరంజన్ వంటి సాహితీ పోషకులను నేను ఈ సందర్భంలో కృతజ్ఞతా  
పూర్వకంగా తలచుకుంటున్నాను

నేను కలిగించే ఇబ్బందులన్నీ ఓర్చుకుని, కృతిస్తున్న  
నా జీవితేశ్వరి రాజేశ్వరికి, నా శుభాభినందనలు నా కుటుంబసభ్యులు శాంతి ప్రీయ-  
మారుతి, రాధిక బాలాజీ, జయశ్రీ-మహేందర్ రెడ్డి, వారితోపాటు నా పౌత్రులు,  
దౌహిత్రులు దేవి, సాయికృష్ణ, యశ్వంత, రసిక్, తన్వి చిరంజీవులను నేను ఆశీర్వాదిస్తూ,  
పులకిస్తున్నాను

ఈ పుస్తకాన్ని సర్వాంగ సుందరంగా ప్రచురించడానికి, అవిష్కరించడానికి  
దోహదం చేసిన యువకళావాహిని వారికి ముఖ్యంగా శ్రీ వై కె నాగేశ్వరరావు గారికి నా  
ప్రశంసాపూర్వక కృతజ్ఞతలు ముచ్చటగా ముద్రించిన విప్ల కంప్యూటర్ సర్వీసెస్కు  
నా ప్రత్యేక అభినందనలు

**జె బాపురెడ్డి**

# ఇందు . . .

స్నేహాంకితం	111
ముత్యాల సరం	v
స్వరపీరిక	x1
ఆత్మశ్రుతి	xvi
జీవన శ్రుతులు	1
నవకవితావాణి	58
అద్వైతము	60
రసరాగము	62
ఆనందయోగి	64
అనింద్య	67
సరససాగరుడు	70
మృత్యువు	72
చంద్ర విజయము	75
కామరూపిణి	77
మార్గదర్శి బూర్గుల	78
ముక్తి వాహిని	81
నివేదన	84

## జీవన శ్రుతులు

విజయము కన్నుల వెలుగై  
సృజనాత్మక భావలక్ష్మి చేతనమై, భా  
వజుడే కంగారుపడే  
రజతాచల శోభమీరు రమణిన్ కంటిన్ !

### 2

మందస్మితమును మధువును  
కుందములను సౌరభముల కూర్చిన మోవిన్  
అందించే నామె, ఇదియే  
అందమునకు నిర్వచనము అనినట్లుగనే !

### 3

చదివితి కావ్యాలెన్నో  
చదివితి విజ్ఞాన ప్రకృతి శాస్త్రాలెన్నో  
చదివితి మతహిత బోధలు  
చదువగలే నైతి ఆమె సంజ్ఞల భాషన్

### 4

సుఖ దుఃఖములు రెండును  
సఖులే, జీవిత స్రవంతి సారథి తటులే  
లిఖియింతు రిద్దరును, అభి  
ముఖులై తమ హక్కు భుక్తముల పత్రమ్ముల్

5

సింగిణి రంగులు కావివి  
నింగికి నిచ్చెనలు కావు, నిజ జీవిత స  
న్మంగళ హృదయం గమ చిత్  
శృంగసరద్గాంగ వీచి జీవన శ్రుతులే!

6

భావనమ్ముల, అక్షయ  
జీవన రాగముల కూర్చి, శివ సుందర స  
త్యా విష్ణురణము చేసెడి  
గోవిందుడు నా చిదాత్మ ఘోషకుడయ్యెన్

7

అందము చందము, స్పందన  
సందేశము స్వానుభూతి సరసత లేకన్  
చిందులు వేసిన కవితలు  
పెందలకడ కాటికి శవపేటికలయ్యెన్ !

8

మోదమునకు భేదమునకు  
భేదములేదనెడి వేద వేదాంతజ్ఞుల్  
కాదనక వారి సంపద  
పేదల కిడ గలరె గొప్ప పేరున కైనన్ !

9

భువిపై పడవేసి వెడలిపోయెనేటేకో ! మా  
నవ జీవిత విపణిని, నా  
వ్యవహారము చూచి పోవ వచ్చెను మరలన్

10

పుడమి బడిలోన ఆడే  
కడలితరంగాలు మబ్బుగములై నింగిన్  
నడయాడ బోయి, శూన్యపు  
టడవిదియని తిరిగివచ్చు, అవనిని కొలువన్ !

11

అంబరము క్రింది, నరలో  
కంబును స్వర్గంబు చేయగల సుందర స  
త్యంబులు చెప్పెదనని, మూ  
ర్ఖంబుగ డంబములు చెప్పు కవినేమందున్ !

12

నన్నయ తిక్కన్నయు, పో  
తన్నయు శ్రీనాథ పెద్దనాదిక వీండ్రుల్  
ఎన్నగ వర కవులగు, వే  
మన్నల కనిపెంచిన రసమయి పద్యమే !

13

సంతోషము, పరితోషము  
దాంతము, శాంతము, జిగీష, త్యాగ గుణమ్ముల్  
క్రాంతికి శుభ షడ్వర్గము  
స్వాంతములో దీని నిల్పు జనుడే ఘనుడౌ !

14

పసిపిల్లలతో ఆడెడి  
ముసలితనము తిరిగి బాల్యమును పొందిన టుల్  
కుసు మించును, మసనముపై  
కనరుచు, జీవితపు పూలకారును చేరున్ !

15

నిదురించెడి కాయములో  
నిదురించని ఆత్మ గోస్తనీ ననవనా  
రదముల తేలుచు వచ్చెడి  
ఉదయమ్మట శిశువులవని ఉదయించెదరో !

16

ఈ భావ వనములందున  
ప్రాభాత సమీరమట్లు పాడెడు నను రా  
శీభూత సౌరభజ్వా  
లాభామిని వోలె కాల్పు రాగిణి ఎవరో !



## 17

జై కొట్టిన భయ పెట్టిన  
లొకిక సంపదల నెన్ని లంచ మ్మిడినన్  
చేకొని విడువక, ప్రాణము  
చేకొనియే పోవు కార్య శీలి “మరణ” మే !

## 18

మనమునగల భావనలకు  
ఘన తరమగు వాస్తు రూపకల్పన చేతున్  
కనుపించు వస్తువులలో  
కనుపించని భావ సత్య కాంతులు నింతున్

## 19

ఎరుగని సత్యమ్ములు, నీ  
వెరిగిన యట్లురిమి ఒరుల హింసించకుమా !  
జ్వర పీడితులకు మందని  
గరళమ్మిడి చంపబోకు గర్వాంధుడవై !

## 20

జపముల తపముల నెపమున  
కపట కుటిల సంకటకర, కామాంధులకే  
అపురూప శక్తు లిచ్చుట  
అపరాధమే, ఇడిన వారు హరి హరులైనన్ !

## 21

ప్రవిమల గుణ సాగరుడును  
నవ కవితా పద్య పద్మనాభుడును, ప్రజా  
కవిశబ్ద రసాకృతుడును  
ఎవరన ? శివసత్య భావుడే, జాషువమే !

## 22

మరుపు అను గుణము తొలగిన  
చెరగని స్మృతులన్ని నరుని చీల్చున్ కాల్చున్  
వెరపు అను గుణము తొలగిన  
నరులను మృత్యువు సయితము నతులిడి కొల్చున్ !

## 23

భావాలకు శబ్దములు  
త్రోవలుగా నొడుగవలయు, దొరలెడు మాటల్  
భావాలె తమకు లొంగుచు  
పోవాలను కొనిన చచ్చిపోవును కవితల్ !

## 24

మగువను మందర చేసిన  
మగవారికి బుద్ధి చెప్ప మందర పాత్రే  
అగు పించని రామాయణ  
విగమము స్మృతించె మొల్ల నిర్మల దృష్టిన్

## 25

మానమ్ములన్నియును, మధు  
మానములై వచ్చెనేని మధు కంఠాలా  
పానవము కర్ణ విచ్చే  
దాసుర రణ ఘాషహేష లైపోవునులే ।

## 26

జీవితమున పురుషుల యెడ  
పావనమౌ ప్రేమ కొంత భాగమ్మెయగున్  
భావించ ప్రేమ స్త్రీలకు  
జీవిత సర్వస్వ మని వచించిరి పెద్దల్ ।

## 27

చెట్టు చెవిలోన పక్షులు  
గుట్టుగ గుసగుసలు చెప్పు గోప్యము లేవో  
అట్టిటు తలలూపును, ఆ  
చెట్టు, నరే యనుచు బదులు చెప్పిన రీతిన్ ।

## 28

కలలోన నేను దేవుడు  
కలిసికొని ఒకరి వాకరము కష్టసుఖమ్ముల్  
తెలిసికొన భువిసమస్యలు  
కలనైనను తీర్చివశము కాదని తోచెన్ ।

29

అంధా వేశత, వీచిక  
సింధువు విడి లేచిపోయె చిందులు త్రొక్కి  
గంధవ వా తోడ, జీవన  
బంధము తెగిపోయి గాలిపటమై పోయెన్ !

30

చంచోబద్ధతగల కవి  
భాంచనుడని ఈ సడించి చదువకయే ఏ  
అందము చందము పద్యము  
లందున లేదనుట వెర్రి యౌటయె కాదా !

31

ఉన్నాడను వాడును లే  
డన్నా! అనువాడును ఇటునటు ఎటు గాకన్  
ఉన్నాడో లేడో అను వా  
డెన్నగ ముగ్గురును మూర్ఖులెవరికి వారే !

32

చెడుచేయుటిష్టమైనను  
చెడుపేరిష్టమ్ము గాదు చెప్పిరి పెద్దల్  
కడలేని తెలివి యుండిన  
చెడుపేరే రాని చెడును చేయుట తరమే !

### 33

భూ లోకమ సత్యమని, మ  
రే లోకము చూడని ఘటకేశ్వరులనుటల్  
నీలాకాశము నిజమని  
గాలిని విడనాడి పక్షి గల్లంతవుటే !

### 34

మితిలేని తాపమును స  
మృతితోడ భరించి విశ్వమంతటికి సదా  
అతులిత కాంతిని పంచు స  
విత నారాధించుటే వివేక మన బడున్

### 35

పెరుగనిచో తరుగును చం  
దురిని వలెన్ ప్రేమగూడ, తోరముగా ఈ  
నరులెల్ల కష్ట సుఖములు  
వరములుగా నెంచుకొనిన వర్ధిలు ప్రేమల్ !

### 36

అడుగు కొను ప్రేమ కంటెను  
అడుగక లభియించు ప్రేమ అతులితమౌ నీ  
వడుగక యిడు నీ ప్రేమను  
అడుగని వారికిని ఇష్టమైనను వీకున్

### 37

వేగములన్నిటి కన్నను  
భూగణితము, కాంతివేగమును మిన్న యనున్  
ఏ గుణితమునకు చిక్కక  
సాగెడు కాలమ్ము తానె శాసించు తనన్

### 38

ఈ లోకమ్మును కాదని  
ఏ లోకమ్మునకు నీవు ఏగిన అచటన్  
నీ లాగుననే ఏగిన  
భూలోకుల చెంత బ్రతుకు పునరావృతమౌ !

### 39

ఎందుకు జీవించెదవో  
ముందుగ నీ వెరుగ వలయు, మున్ముందర, యే  
నందియముండదు నీవే  
చందముగా నైన బ్రతుకు చక్రముత్రిప్పన్ !

### 40

కోటాను కోట్ల చుక్కలు  
మాటాడెడి భాష ఏదో ? మౌన మెరుగునో !  
మాటాడగలదో మౌనము  
మాటల మౌనమొ అనంతమను భావమ్మో !

# 41

చేరగలేని దిగంతము  
చేరగపరుగిడి నిరాశ చెందుట కంటెన్  
కోరి నిను చేరవచ్చు న  
మీరములో ఆత్మ తృప్తి మృగమదమైపో!

# 42

భందములందున కందాల్  
కందర్ప శృంఖలములగు, కవితలలో, మా  
కందరస కందళితములు  
అందుకె ఊరించు నన్ను, అవి, చిత్రముగా !

# 43

ఉత్తరమురాని రోజున  
తత్తర పడిపోవు తాత తా బ్రతిక నటుక్  
ఉత్తరము వచ్చినపుడే  
చిత్రమునకు నమ్మకమ్ము చేకూరుటచే !

# 44

దోడూయ మాన మానస  
చోదితమై జీవితమ్ము చొచ్చెను, బాధా  
వేచనలను, నా మానుష  
కేదారములందు గావు కేకలు పండెన్ !

45

ఓ యే బది 'సామాన్యులు'  
చేయు పనిని యంత్ర మొకటి చేయం జాలున్  
చేయునొక "అసామాన్యుడు  
ఏ యంత్రము చేయ లేని ఎన లేని పనుల్ !

46

వేరమునకు పడు శిక్షకు  
కారణమేదైన మనిషి కరమలు మోడ్చున్  
ఊరక పడు శిక్షను, స్వీ  
కారమ్మొ నరింపగల్గు కన్నీరొకటే!

47

శత్రువుల నెదుర్కొనుటకు  
క్షాత్రముగల పాధనమలు కలవెన్నెన్నో  
మిత్రద్రోహము నోర్చెడి  
పాత్రత గల దొక్క దు ఖ బాష్పములకే !

48

కళ్ళేమొ కోహి నూరులు,  
పళ్ళేమో లేగులాబి పాటల మల్లెల్  
అల్లారు ముద్దు గుమ్మకు  
ఒల్లంతా కవితలల్లు ఒయ్యారములే !



### 49

భందము నా నాలుక పై  
సుందర నాట్యము చేయు సురుచిరముగ, నా  
డెందము నవకందములై  
చిందును స్వచ్ఛంద భావ చేతన రుతులన్

### 50

తమిదీర మధువు గ్రోలుచు  
రమణీమణి 'సాఖి' కనులరాగాకృతియై  
కమనీయ కవితలల్లిన  
అమర కవీంద్రుడు ఉమరఖయామీ భువిలో !

### 51

ప్రజలే రాజులు నే డది  
నిజమే, వారేలు భూమి నిప్పచ్చరమే  
ధ్వజమో తీరని కోర్కెలు  
నిజవాసము కలల 'కాలనీల' పురమ్ముల్ !

### 52

పద్మములల్లు కవీంద్రుడు,  
ఒడ్దికగా దైవభక్తి యుత సంహితుడై  
సుద్బులు చెప్పు "ఫణీంద్రు"డు  
ముద్దుల గుమ్మలను చూచి ముద్దై పోవున్!

53

పంచేంద్రియముల, తక్కువ  
అంచన వేయకుము దేనినైనన్, అత్మ  
దంచిత వాంఛలు తీర్చెడి  
సంచిత సాధనములవియె, సకలావనిలో !

54

మగవారికన్న మగువలు  
సుగుణములలోన రూప శోభలయందున్  
తగువారను సత్యమును,  
తెగ చాటిన వీరమొల్ల ధీమణికి నతుల్ !

55

శ్రమయే సృష్టికి ప్రాణము  
శ్రమయే పరిణామ చరిత రథసారధియున్  
శ్రమ సమ్మేకు దిగెన్ కా  
లమె ప్రాణాపాయశృంఖలములన్ చిక్కున్ !

56

పద్యత్పజ్ఞతములు, వా  
పద్యములు, వావివెంట పడం భావముల్  
హృద్యములాద్యంతము రస  
విద్యలకే విద్యయైన విద్య కవితయే !

### 57

పతి తల్లి రామలక్ష్మి హా  
 సితయౌ సతి తల్లిపేరు చిలకమ్మ గుటక్  
 పతి, సతి మాతల పేరుల  
 స్మృతితో వారిల్లు “రామచిలుక” న బడియెన్ !

### 58

చిననాడు తాను వడి ది  
 ద్దిన ఆ-ఆ లనుభవైక ధీదీప్తుల వె  
 ల్గెను, అక్కివేని ఆలో  
 చనలై విజ్ఞాన సూక్తి ఝరులై విరులై !

### 59

“పల్లవి” దొరికిన దని వే  
 నుల్లము ఉప్పొంగ దాని నూరించితి, ని  
 న్నొల్లను పోయని పోయెను  
 పల్లివితో పాటు వలపు పాటయు బోయెన్

### 60

ఇరు ప్రక్కల లఘువులతో  
 అరుదెంచెడి గురువు జగణమై, హుందాగా  
 సరియైన స్థానముననే  
 పరిణిష్టుండగును కంద పద్యము నందున్ !

61

కులమత మౌఢ్యములపై  
కలమెత్తిన మానవత్వ గళమెత్తిన కో  
కిల సింహనాద కవితో  
జ్వల మూర్తికి జాషువాకు ప్రణుతి శతమ్ముల్ !

62

చినవాడు బాల కృష్ణుడు  
నెన రొలకెడు యౌ వనమున నేమో, బృందా  
వన కృష్ణుడు, గీతా బో  
ధన కృష్ణుండివుడు నాకు దైవంబయ్యెన్ !

63

కోతికి బ్రాందీ ఇచ్చిన  
గీతా పఠనమ్ము కాదు గిరగిర తిరుగున్  
ప్రీతిగ మధువును కోకిల  
యే తాగిన పాటపాడు, ఏ ఋతువైనన్ !

64

నభమను గడియారములో  
ప్రభవీవెడి సూర్య చంద్ర వరకర యుగముల్  
అ భయత కొలుచుచు, చూపు ను  
అభరీతివి కాలగతివి రాత్రింబవళ్లు

### 65

కలదందురు ధనికుల ఎడ  
కలదందురు పేదవారి కరకమలములన్  
కలదట గజ దొంగల యెడ  
కలదను అధికార మనలు కలదో లేదో !

(పోతనకు చేతులెత్తి)

### 66

కలదందురు కలలందున  
కలదందురు వాస్తవాలు కనుకనులందున్  
కలదట వలదను వారికి  
కలదను అనంద మనలు కలయో ! నిజమో !

(పోతనకు చేతులెత్తి)

### 67

అక్కరకు రాని నీతులు  
గుక్క తిరగకుండ కక్కు కూతల్ రాతల్  
ఎక్కడ నిక్కిన నీల్గిన  
గ్రక్కున వెలివేయ వలయు గదరా బాపూ !

(సుమతి శతక కారుని స్ఫూర్తితో)

### 68

కలలో దొరకని దుండదు  
తల లోపలి తలపులాత్మ దప్పుంబైనన్  
కలలో కన్నవి విన్నవి  
ఇలలో నిజమైతె, బ్రతుకుటే కలయేమో !

69

చప్పున వచ్చును కవితలు  
చప్పుడు కాకుండ గుండె చప్పుడు నుండే  
అప్పటి కప్పుడె వాటిని  
తప్పాప్పులు దిద్ది కాగితములద్దు కొనున్

70

తల్లివి నీవే వా హృ  
ద్వల్లివి నీ వేమ వాణి । వర కవితలు వా  
విల్లములుగా గొవి ఘా  
ర్థిలైడి చీకటి గజాల నెల్ల జయంతున్

71

మైఖేల్ మధు మాదన దత్  
భూకాండములన్ని కలుప బూనిన కవితా  
లేఖివి గీసిన అక్షర  
రేఖా చిత్రమున కంజరించెద భక్తిక్ ।

72

అంటికి తగిలిన గాయము  
అంటికి తగిలించుగాని, కవచముండన్

। పోయెను ॥

### 73

జండాలు మార్చుకొనిన ఎ  
జండా అదియేను “స్వార్థ సముపార్జన” ముల్  
గుండాల అండ యుండగ  
గండాలే లేవు నాయక మృన్మయలకున్ ।

### 74

నాటిన “సార” అయినను  
నీటిన స్కాచి అయిన నెర ద్రాగినచో  
మేటి వివేకుల నైనను  
మాట వినక చేటుచేయు, మత్తొకటేరా ।

### 75

ఊరింపుల కని ఇడుముల  
కారడవుల చిక్కి నరులు కటకట పడుటల్  
తారకలనుకొని దీప శి  
ఖారుణిమన్ దూకి శలభ మాహుతి యౌటే ।

### 76

వాదాల రైలు బండికి  
వాదమ్మేదైన బోగి వలెనే తగులున్  
నీ దేదో చూచి ఎక్కుము  
ఏ దైనను గమ్య మొకటియే । మానవతే ।

77

మంటలు ఆకలి హెచ్చిన  
మంటలు కోపము మరిమరి హెచ్చున్  
మంటలు స్వార్థము హెచ్చిన  
మంటలుగా మారు తీవ్ర మైనది యెల్లన్ !

78

ముత్యాల వంటి పద్యాల  
సత్యాలను మణులతోడ శారద మెడలో  
స్తుత్య స్వరహారములై  
నిత్యానందమ్ము గూర్చు నిఖిలావనికిన్

79

జెనను రెండక్షరములు  
మానిని ప్రకటించుదాక మౌన నిరీక్షన్  
పుని చెలిపేరునే తన  
పరియించె నహె

80

సూర్యుని కాంతిన దోచెడి  
చౌర్య కళా వైభవములు చంద్రుని వైతే  
ఆర్యుని, పిరిగుట్టెరిగిన  
సూర్యుని విభవము పరాయి సొమ్మేమో !



81

నింగికి రంగులు తీర్చెడి  
సింగణులను దోచుకున్న సిద్ధుడ, కానే  
దొంగను, శిక్షా స్పృతులకు  
లొంగని నేరమ్ము నాది లోక ప్రియుడన్ !

82

ప్రేమంటె ఏమిటో యని  
నా, మానసమెంత తరచినన్ తెలియనెడన్  
నీ మోము మీద విరిసిన  
ఆమని నే నొట చూడ అవగతమయ్యెన్ !

83

పురజనులో, గిరిజనులో  
కొరకొరమను దళితజనుల కులమేదైనన్  
సరిలేని కలిమి కూడిన  
సిరిజనులకె చెందు సకల జీవిత సుఖముల్ !

84

అవినీతి అప్పరసలై  
నవ నాట్యములాడి ధూర్త నాయక వరులన్  
దివిజేంద్రనిభులచే సిన  
భువి, స్వర్గముగాక కర్మభూమెటు లొనో !

### 85

ప్రాచీన మైన దియు అ  
 ర్వా చీనమైన దియు, సమాదరణీయ  
 మ్మే ! చైతన్య భ్యుదయ స  
 మీచీనమైన దేని, మేదిని కెల్లన్ !

### 86

ముక్కుంటి కంటి మంటల  
 చిక్కి నశించియును మరల జీవించిన వా  
 డొక్కడె టక్కరి మదనుడు  
 అక్కట ! అతని ని జయించుటన్నది మిధ్యే !

### 87

చోరుడని తెలిసి కూడా  
 దారిన పోయేటి వారి దరి చేరి, నమ  
 స్కార మిడి సరసమాడుట  
 కోరుకొని కొరివి గొని తలగోకు కొనుటయే !

### 88

చీకటి యే వెలుతురు పై  
 చే కూరిన విజయమునకు చేసి కొనెడి, మా  
 యా కాంతి పర్య శోభా  
 నీకము, దీపావళి అవినీతి పురాలన్

89

చిక్కిన నా ఒంటిని, చిరు  
ముక్కులు చేయండి కాని ముక్తేశ్వరి నా  
చక్కని ప్రేయసి నొక తరి  
ఇక్కడ కనినంత తీయు డీ నా కన్నుల్ ।

90

ప్రొద్యచ్ఛద్రత్నస్థగి  
తద్యో ఛత్రము కనుచు సదా శశి నిశలున్  
అద్యశ్వన ప్రభాత స  
ముద్యోతము చూచి వెడలి పోయెదరెటకో !

91

నేలను విషసర్పమ్ములు  
గాలిని రాబందులు, పెను కడలుల మకరుల్  
పోలెడి, క్రూరులు, కూళలు  
ఏలెడి భువిలోన న్యాయ మెట్లు బ్రతుకునో !

92

కులమత కుట్రల వలలో  
తెలయక పడిపోయి ఘోర తిమిరాంధక, హ  
త్యల రాజకీయములకే  
బలియ యొడి దేశమాత భవితమేమో !

93

వృద్ధుడ వగుచున్న కొలది  
బద్ధకమును వీడి చేయవలె నీ పనులన్  
సిద్ధపడి త్వరితముగ, నీ  
వద్ద గల సమయము తక్కు వగుచుండుటచే !

94

పాలనుకొన్నవి విషమై  
గాలను కొన్నవి అపాయ కరకల్మషమై  
జాలను కొన్నది మృషయై  
తూలెడి లోకమున దిక్కు తోచక యుంటిన్ !

95

అలనాడు సుధాముని అటు  
కులకే పులకించినాడు గోవిందుండే  
కలవారు నేడు పేదల  
చెలిమికి చలియించిరేని శ్రేయస్కరమా !

96

వరసత్య భామ కృష్ణుని  
శిరమును తన కాల తన్నె చిత్రము కాదా !  
పరమాత్మ కన్న మిన్నగ  
వరియించెను పారిజాత ప్రసవమ్ములనే !

## 97

సృజనాత్ములనెడి కవులే  
భజనాత్ములౌట ఆత్మ వంచన కాదా !  
అజరాణి కన్న మిన్నగ  
'నజరానుల కొలుచువారి న్యాయమేచో !

## 98

హంతుకులెవరో తన శు  
ద్ధాంతములో ఆప్తులెవరో అగుపించనిదు  
ర్ధ్వాంతములో మునుగుచు నే  
డెంతయు చింతించు భారతాంబిక అకటా !

## 99

రెక్కలు వచ్చిన పక్షులు  
చిక్కవు చేతికి స్వతంత్ర జీవన మతులై  
దిక్కుల కెగ బ్రాకును సమ  
దృక్కుల వలె సత్య భావ ధీధితులట్లున్

## 100

ఒక పాల కోవ గోవా  
సికతాతల భేలనా ర సికతే గోవా !  
శుక పిక గానము గోవా  
సకల మతాతీత ఇంద్రచాపము గోవా !

### 101

అందాలు ఎన్ని చూసిన  
డెందాలకు తృప్తి లేదు డెక్కొను కోర్కెల్  
ఎందుకు? అను చిరు ప్రశ్నకు  
వందన మిడు చేతు లెత్తి, వాదములెల్లన్

### 102

నిప్పుకు చెదలంటినచో  
చప్పున జలమందు చిచ్చు జ్వాలలెగసినన్  
ఎప్పు గిది లోకముండునా?  
చెప్పెడి వారెవ్వరైన చేతులు మోడ్తున్ !

### 103

పైరూపము కెమెరాలో  
లో రూపము ఎక్స్రేలలో చూచినటుల్  
ఈ రెండి తత్వములు, కను  
వారే సత్కవులు ఋషులు, పరిపూర్ణాత్ముల్ !

### 104

కోటబడిలోన పక్షులు  
పాటలు నేర్చుకొని, రాగ వాసంతములో  
పాటి వడి పాడె, కోకిల  
పాటలకే దగ్గి ప్రథమ బహుమతులెల్లన్

105

నిస్తుల జవనత్వాలు, గ  
భస్తి కనీనికలు సృజన భావ ద్యుతులే  
ఆస్తులు గల పద్యావతి  
దుస్తుల పహరింపలేరు దుశ్శాసనులున్

106

పాషాణములు ఎరుగని  
భాషలు భావములు లేవు, పరిణామ పథా  
న్వేషికి అవియే సత్ చి  
ద్భాషాణము లభ్యుదయ ప్రబోధాత్మకులౌ ।

107

ఏరకు మీ ఏ కాయలు  
దూరక మీ శత్రు జనుల దోషంబైనన్  
పారకు మీ మోసముల  
మీరకు మీ మూర్ఖ లాజ్ఞ । మేలగు నీకే ।

(సుమతి శతక కారునికి చేతులెత్తి)

108

కూళల, స్వార్థో న్మాదుల  
లీలలు నెదిరించి గెలువలేని శిశువునై  
నాలో నేనే వెలిగితి  
కాలము నను తాక లేక కరములు మోడ్చెన్ ।

109

భూ స్వామ్య, ధనస్వామ్య బ  
లస్వామ్యములేను కాక రహిలో గల ఏ  
ఏ స్వామ్యమైన బెదరు భ  
యస్వామ్యము ఆవరించె అఖిలావనిలో

110

అగ్ర హణ స్థితియును, అన  
ధగ్రహణ స్థితిని దాటి ద్వైతా ద్వైతా  
ను గ్రహ రూపము లెరిగి చి  
ద గ్రమ్మగు శుద్ధ చేత నాత్ముడు వైపో !

111

కల్లాకపటము లెరుగని  
పిల్లలతో కల్లలాడి వేడుక పడుటల్  
చెల్లదు! ఆ కల్లలు నీరి  
మల్లెలగును రాజకీయ మల్లుడవైపో !

112

సద్రూపమేమొ సత్యము  
చిద్రూపము జ్ఞానము అవి చింతనలో ని  
ర్విద్రత వెలిగిన నాడే  
భద్రత మానవుల బుడుత బ్రతుకుల కెల్లన్ !



113

కుండజలములో కన్నడు  
చుండెడి ఆకాశమట్లు చోద్యమ్ముగ, బ్ర  
హ్మాండపు ప్రతి రూపమె జీ  
వుడని గుర్తించు ! బ్రతుకు పూర్ణత చెందున్

114

నను ప్రేమించిన మిత్రుల  
నను ద్వేషించిన జనమ్ము నైనను, సమద  
ర్శనమున ప్రేమించితి, ఈ  
గుణమిట్లే వరలుచుంట కోరుచునుందున్

115

సూత్రముల కామ సూత్ర ప  
విత్రత, వాత్సాయనముని వెలిచించెను, ఈ  
ధాత్రిని, సృజనార్తికి ఆ  
రాత్రికముగ, రాగభోగ రసయోగమునన్

116

ఏదో శోధించాలని  
కాదో జౌనో వివాదగతతర్కముతో  
ఏదో భోదించగలని  
రేవదాటవి తిరుగునొకవీశ్వరుగంటిన్

117

జనుషాంధువైన, కలలను  
కనునో? కనెనేని ఏమికనునో యను, చిం  
తన గల నను, కలలో ఒక  
జనుషాంధువు గుర్తు పట్టి సంభాషించెన్

118

గౌరవము ప్రేమ మూలము  
కారణములు చెప్పలేని కార్యము, లోకా  
ధారము ప్రేమయే, జీవిత  
సారము మన నిత్య సత్య సహజీవనమే !

119

నెల్లూరు మండలమ్మున  
పల్లియ చిరునవ్వులోన ప్రభవించియు, సం  
పుల్లాత్మ చేతనత, వ  
ర్థిల్లిన దువ్వూరి రామిరెడ్డికి జేజే !

120

చూచితి సౌందర్యమ్ములు  
చూచితి మధురుచులు, తాకి చూచితి కౌసుల్  
చూచితి నవవాసన, విని  
చోద్యములెన్నో

### 121

వయసుకులొంగని తనువును  
భయపెట్టెడి కాలమునకు వంగని మనసున్  
క్షయకారక శక్తుల, ధై  
ర్యముతో ఎదురించి పొందు మనె చోప్రాజి ।

### 122

కలకత్తా నగరములో  
కలలెన్నో వాస్తవాల కన్నీరై పే  
దలవేదనలకు, ఓదా  
ర్పులు చెప్పగ లేక మూర్ఖ పోవుట గంటిన్

### 123

సంకుచితత్వము, స్వార్థము  
పంకిల మౌరాజకీయ పన్నాగమ్ముల్  
రంకులు, వ్యాపార కళల్  
బొంగులు మానేటి మనిషి పుట్టేదెపుడో

### 124

చలిబాధ అందులో, నె  
చ్చెలి లేనివియోగ బాధ శీతలవ్వు  
న్నెల బాధ యౌవనతిమిం  
గిల కోలా హలము, బ్రతుకు

117

జనుషాంధువైన, కలలను  
కనునో? కనెనేని ఏమికనునో యను, చిం  
తన గల నను, కలలో ఒక  
జనుషాంధువు గుర్తు పట్టి సంభాషించెన్

118

గౌరవము ప్రేమ మూలము  
కారణములు చెప్పలేని కార్యము, లోకా  
ధారము ప్రేమయే, జీవిత  
సారము మన నిత్య సత్య సహజీవనమే !

119

నెల్లూరు మండలమ్మున  
పల్లియ చిరునవ్వులోన ప్రభవించియు నం  
పుల్లాత్మ చేతనత, వ  
ర్ధిల్లిన దువ్వూరి రామిరెడ్డికి జేజే !

120

చూచితి సౌందర్యమ్ములు  
చూచితి మధురుచులు, తాకి చూచితి కౌసుల్  
చూచితి నవవాసన, విని  
చూచితి జీవనశ్రుతులను, బోద్యములెన్నో

121

వయసుకులొంగని తనువును  
భయపెట్టెడి కాలమునకు వంగని మనసున్  
క్షయకారక శక్తుల, ధై  
ర్యముతో ఎదురించి పొందు మనె చోప్రాజీ ।

122

కలకత్తా నగరములో  
కలలెన్నో వాస్తవాల కన్నీరై, పే  
దలవేదనలకు, ఓదా  
ర్పులు చెప్పగ లేక మూర్ఛ పోవుట గంటిన్

123

నంకుచితత్వము, స్వార్థము  
పంకిల మౌరాజకీయ పన్నాగముల్  
రంకులు, వ్యాపార కళల్  
బొంగులు మానేటి మనిషి పుట్టేదెపుడో

124

చలిబాధ అందులో, నె  
చ్చెలి లేనివియోగ బాధ శీతలమౌ, వె  
న్నెల బాధ యౌవనతిమిం  
గిల కోలా హలము, బ్రతుకు గిజ గిజలాడెన్

## 125

నియమనిబంధనలన్నీ  
భయభక్తులు ఉన్న పేద ప్రజలకే కానీ  
నయవంచనతో మనుషుల  
క్రయవిక్రయ మాచరించు ఘకులకు కాదోయ్ ।

## 126

వరకట్నముతేలేదని  
కొరకొర వేధించబడ్డ కోడళ్లకు, ఏ  
ఉరితాడో, కిరపనాయిలో  
వరములుగా వచ్చి తీర్పు పరితాపములన్

## 127

తెలియక తప్పులు చేసిన  
తెలుపుట సాధ్యమ్యుకాని, తెలిసితెలిసియే  
తెలిసిన తప్పులు చేసెడి  
తెలివికి తెలిపేది చావు దెబ్బ ఒకటియే ।

## 128

ఏ పథకం చేపట్టిన  
పాపాత్ములు కలిసిదొంగ పనులకు లోనై  
దోపిడి చేయుచు ఉంటే  
ఏ పగదే జన్మభూమి వృద్ధికి వచ్చున్ ?

129

తాడును పామని భ్రమపడి  
వీడకు మీ ప్రాణములను, విశ్వాసముతో  
తాడును చేయుచు పామునె  
పోడిమితో బ్రతికిపొమ్ము, పురుషార్థమిదే !

130

వాన ప్రస్థా శ్రమమున  
పాణేశ్వరి మీద మోజుపడి, ఒకడాత్మ  
జ్ఞానేశ్వరిని త్యజించి, ప్ర  
జానాయకుడయ్యె మరల జంబూద్వీపే !

131

ఆద్యయుడను, నిర్భయుడను  
అద్వైతానంద గీతి కాలాపకుడన్  
విద్యన్మణులందరు హృ  
చ్చాద్యలముల పరచకున్న సంస్కృతి నేనే !

132

వరుడో వధువో, ఉభయులొ  
సరదేశనివాసులైన భారతీయులై  
పరిణయమాడుట “కంఘ్య  
టరి”, పారాయణి దయాకటాక్షము కలనే !

133

వరకట్న వరుని కంటెను  
తిరుపములన్ తిరుపమైన ద్రిమ్మరి మే లా  
కొర కొరల 'దొరల' కాదని  
వరియింపుము ప్రేమధర్మవర్తన వళగున్

134

ముసలినయి "చితికి" చనునను  
పసిపాపల "ముద్దు" లన్ని పారవశతలై  
కుసుమింపజేయు వాలో  
పసితనమును మరల ఆట పాటల స్మృతులై

135

ఈ లోకముకు మించిన  
దే లోకము లేదటంచు ఎంచుము మదిలో  
నీ లాంబరమే నక్ష  
త్రాల గొడుగుపట్టి, భువిని లాలించుగదా !

136

వీరప్పన్ కన్నడ కం  
రీరవ రాజ్ కుమరుని, కడు రీవిగ వలలో  
దూరిచె, ఇరు రాష్ట్రపు స  
ర్కారులు ఆ బందిపోటు కంజలి పట్టెన్ !



### 137

నిర్వ్యధన జీవితమునకు  
నిర్వ్యధ, నిర్వ్యాడపథము, నిర్నిద్రతయే  
నిర్వ్యాధి అన్ని వెతలకు  
నిర్వ్యాజ విశుద్ధ సత్యనిగ మాచరణే ।

### 138

మండిపడుచండు గ్రీష్మని  
గుండెలదురునట్లు పాడు కొనునుపికమ్ముల్  
కొండంత ఆవదైనను  
గుండెబలమ్మున్న ఎదురు కోవచ్చు నరుల్ ।

### 139

సృష్టి రహస్సుల నెరిగెడి  
దృష్టి నిసాధించ నాల్గు దిక్కులలో జ్ఞా  
నేష్టులు నెరిపిన, నా సం  
తుష్టియు, హృష్టియును కాలధునిలో కలిసెన్ ।

### 140

మధుపానము కలిగించెడి  
విధునవమగు మత్తు వెంటవెంటవె వీడున్  
మధు రాతి మధుర ప్రియసఖి  
అధరామృత మత్తు జీవితాంతమ్ముండున్

141

బస్సుకు అందము వేగము  
 “మిస్సు”కు అందమ్ము నగవు మెరిసెడిమో మే !  
 ‘ఛెస్సు’కు అందము గెలుపే  
 ని స్సారపు బ్రతుకున కెదనిబ్బర మందమ్ !

142

ప్రేమ లిపి, ప్రేమ భాషయు  
 ప్రేమ మనోభావశైలి, రీతులు గీతుల్  
 ప్రేమకు బలమును ఫలమును  
 ప్రేమే యని బ్రతుకునట్టి ప్రేమికులేనో !

143

ఆదితుదిలేని సృష్టిని  
 ఏదైవము ఎట్లు చేసి ఎటనున్నాడో !  
 వాదవివాదము లెందుకు  
 నీ దారిని నీవు పొమ్ము, నిజమెవడెరుగున్ !

144

ముద్దిడిన మూతి కాలని  
 ఒద్దికగల దీపమొక్కటున్నది భువిలో  
 నిద్దవు శిశువుల మొగమది  
 ముద్దాడిన ముద్దులిచ్చు మురిపము తోడవ్ !

### 145

కందములు, ప్రాస గణయతు  
లందాలుగ కవిత లెందరల్లరు ? విను, నీ  
కందంబులు రసవన్మా  
కందంబులు లోకమందు కవి చౌడప్పా !

### 146

జరిగిన కథ ఒకటుండిన  
జరుగగ బోయేటి కథకు జతయౌను కదా!  
జరుగుచునుండెడిదటు ఇటు  
అరయుచునే కరిగిపోవు, అందో ఇందో!

### 147

పరలోక సుఖము కోసము  
పరుగెత్తకు ఆత్మవిద్య వటముల వెంటన్  
పరతత్వ మెరిగి యుండుట  
ధరలో పరిపూర్ణ జీవితముగడుపుటకే

### 148

నేనే, నాకే యనుచును  
నా, నామములేని దెల్ల నా శన మైతే  
నే నాకు సుఖమ్మను, అ  
జ్ఞాని అహంకారము గని జాలి పడవలెన్ !

149

పన్నులు ఎగవేసెడి నం  
పన్నులకకే బాధలేదు, బడుగులైన, ఆ  
పన్నులకే వెతలన్నియు  
అన్నార్తుల జీవితాలకన్నీసుడులే !

150

ఇతిహాస పురాణమ్ములు  
శ్రుతిచేసిన మతములన్ని సుందరసత్యో  
ర్జితములై సందర్భచిత  
గతి వానిని ఆచరింప గలిగిన ఎడలన్

151

క్షీణించును కండబలము  
క్షీణించును పంటి కంటిచేవ క్రమముగా  
క్షీణతల అపగల్గు దు  
రీణతగల దొక్క ముదిమిలేని మనసుకే !

152

కడలిని లేచిన కెరటము  
తడబడి పడిపోవు మరల తానే లేచున్  
పడుటయు లేచుట సహజము  
వడిగల బ్రతుకులకు, సృష్టి పరిణామముకున్

153

కాలము అనంత మైనది  
మూలము లేకుండ పుట్టి, ముగియుట ఎప్పుడో  
తేలని నాటకమాడెడి  
లీలావతియైన ఆ అలేఖ్యకు ప్రణతుల్

154

కొందరు మెప్పెడి పద్యాలే  
కొందరు డెందముల మెచ్చు కొను గేయమ్ముల్  
కొందరికి నచ్చు గద్యాలే  
స్పందనతో వ్రాసితి చదువరులందరికై ।

156

మునుమాయా మంత్రమ్ములు  
ఘనతర జపతపజయాలు, కలలోనైనన్  
కనివిని ఎరుగని వింతలు  
కనపడు ఈనాటి కాలకంఠాటరుపై

157

మును పాకకవి సెలవిచ్చిన  
కనకపు సింహాసనమున కరచుక కూర్చుం  
డిన ఈ నడమంత్రపు సిరి  
ఘనులకు, జ్ఞానోదయమ్ము కలిగేదెప్పుడో ?

158

కొమ్మలన్ని నరికి కొనిపోయి నందుకు  
చెట్టుగుండె బాధ తట్టుకొనెను  
పక్షిగూళ్ళ ఎన్నో పతన మైనందుకు  
కుమిలి కుమిలి చెట్టు కూలిపోయె !

159

వచ్చిపోయెడి మబ్బుల వరద కాదు  
పెరిగి తరుగుచు తిరుగు జాబిల్లి కాదు  
ముక్కలైనట్టి చుక్కల మూట కాదు  
కాదు-లేదులు లేని ఆకసము కవిత !

160

“నేను” అనుమాట కర్ణము నిర్ణయించి  
“నీవు” అనునది ఎవరినో నిర్వచించి  
‘వస్తు’ వేమిటో నూచించి, భాష రీతి  
తెలసి వ్రాయని కవితకే దిక్కులేదు

161

సమయ సందర్భశుద్ధి లేకమ్ము లేక  
చేసెడిది ఏదియైన వర్జితమే గాన  
కాటి కేగు కవికి పురస్కార మిడుట  
అతని కంతిమ సంస్కారమౌనుగాదె !

### 162

మట్టి-బీజము కలిసిన మనసులోన  
 లీనమౌ నీటి జీవన లీల చూచి,  
 స్నేహ సౌహార్ద శీలము చివురులెత్తు  
 తరువు కావలె మనిషి స్వాంతమ్ము కూడ ।

### 163

ఎప్పుడును సాగిపో దారి తప్పుకుండ  
 కోరిన స్థలమ్ము లపుడప్పు చేర గలవు ।  
 ఆపబోకు నొకాయాన మాశవీడి  
 తీరములు అపుడప్పుడు తార సిల్లు ।

### 164

సహజ శక్తి ఉండి చదువులేకున్నను  
 ఎదగవచ్చు మనుషు లెంతకైన  
 చదువు ఎంత ఉన్న సహజాత ధృతి లేక  
 పొందలేరు జయము ఎందులోను ।

### 165

మనుషులందరు మహిలో సమానులేను  
 అనెడి మార్పు సిద్ధాంతము కన్న మిన్న  
 అంతయే కాదు దేవుని యంతవాడు  
 ప్రతి మనిషియను అద్వైత హితము కాదె ।

166

జగములోన రెండు జంటలే ఉన్నాయి  
అవి, చరా చరము, చిరాచిరములు  
ఎందులోన నీవు ఏమిటో తెలిసికో  
పొందగలవు బ్రతుకు నందు సుఖము !

167

కొప్పులోన జడలు గొంతులోన విషమ్ము  
మెడను పాము, మేను మీద బూది  
వేషమింత ఎంత విడ్డూరమైనను  
వరము లిచ్చు విశ్వ వరుడు హరుడ !

168

కష్టముసుఖములిచ్చి, కలిమిలేవములు ఇచ్చి  
    ఈయలేదు బ్రతుకు ఎందు కొరకొ !  
కాలు చేతులిచ్చి కర్మేంద్రియములిచ్చి  
    ఈయలేదు శరీర మెందుకొరకొ?  
విరు లిచ్చి, తరులిచ్చి పికళకమ్ములనిచ్చి  
    ఈయలే దామనినెందుకొరకొ  
ఇల్లు వాకలి ఇచ్చి పిల్లజెల్లనిచ్చి  
    ఈయలేదు కుటుంబమెందు కొరకొ  
వ్యాకరణమిచ్చి, ఇచ్చి శబ్దాకరములు  
ఇవ్వలేదొక కావ్యము నింతవరకు!  
శక్తియుక్తులనిచ్చి ఉత్సాహ మిచ్చి  
చేరవలసిన గమ్యము చెప్పలేదు!



## 169

పద్యమన్నది కందపద్యమేనాయని  
 అదరగొట్టును క్రొత్త అటవెలది  
 విలసనమ్ములు అట వెలదివేనా యని  
 సూటిగా ప్రశ్నించు తేటగీతి  
 రీతి శోభలు తేటగీతి వేనాయని  
 విరుచుకు పడు వీరవృత్త సేన  
 శైలి శిల్పాలు వృత్తాల సాత్తాయని  
 చిటపటలాడెను సీసమేమొ  
 అందమగు భందముల కీచులాట చూచి  
 పద్యకవులేమొ సంబర పడుచునుండ  
 పద్యముల శక్తి మింగుడు పడని వారు  
 చనిరి, పద్యాలు కొట్టుకు చచ్చుననుచు!

## 170

ముక్కు, చెవులు కనులు, మూతి అందరికున్న  
 ముద్దులొలుకె ఆమె మోమున ఆవి,  
 నడకలెన్ని ఉన్న నడుమును మంత్రించి  
 ఆమె నడచు నడక అమృత మొలుకె !

## 171

మనుషులు మహాత్ములెందరు మరుగుపడిన  
 మరుగు పడరాదు స్వాతంత్ర్య తరణి దీప్త  
 చితికి పొరాదు ఏ పరిస్థితులవైత  
 సమ సమాజ ప్రజాత్మ విశ్వాస శక్తి!

172

పలుకు పలుకున నత్యమ్ము చిలుకు వాడు  
చిచమలానంద క్షేత్రాల సేద్యకాడు  
పుట్టపర్తిని కైలాస పురము చేసి  
ఇలును పాలించు నత్య సాయీశుడేను ।

173

రాజకీయానికి పుడు అర్థమ్ము మారె  
దేనినో ఒకదాని నే తీరునైన  
వంచ,ల తోడకాని హింసించిగాని  
హత్య చేయక రాజకీయమ్ము కాదు ।

174

ఓట్లనో నోట్లు బుల్లెట్లు కాట్లువేయు  
ప్రజల పంచేద్రియాలపై వ్రాలిపడుచు  
కాకి క్యాసెట్లు బోధించు, “కావు కావు”  
అనుచునే పచ్చబద్ధాలు అన్ని చోట్ల

175

రవియుకాననిచో కను కవియటంచు  
కవి యెవడు శాప మిచ్చెనో గాని, ఇనుడు  
కాంచలేనట్టి చీకట్లు కాంచి కాంచి  
కరగుచుంటిని దు ఖాశ్రు కణమునొచు!

176

పుడమి కడుపులోన పోకిరి లావాగ్ని  
రాతి పొరల దాగుమూత లాడె  
సృష్టిదృష్టికి అదిచెలగాటము భరత  
బండమునకు ప్రాణ గండమాయె

177

మనిషి ఆతని పూర్వీక మర్కటమ్ము  
పుట్టనప్పుడు ఏ జీవి పుట్టనపుడు  
చెట్టు చేమలు నీరైన పుట్టనపుడు  
పుట్టినది గుట్టుగా కొండగట్టురాయి !

178

తానను భవించడేని అర్థమ్ము కాదు  
ఒరుల బాధలు బరువు లెవ్వరికి గాని  
సానుభూతి లక్ష్యము వియోగాను భూతి  
రామునికి గల్గె సీతా హరణము వలెనె !

179

హత్యలే హత్యలయ్యె, ప్రహ్లాదులెవరు  
“సత్యనారాయణా” అంటె హత్యలనిరి  
హత్యకాకుండా మిగిలిన సత్యముంటె  
ఆత్మహత్యల పాల్గేనె అంధనీతి !

180

బాధపడెడి వారు బాధించువారును  
వట్టి అభినయించువారె యంచు  
తెలిసి కూడ వెండితెర మీద దృశ్యాలు  
కాచి కంట నీరు నించు టేమి ?

181

పుట్టినది గిట్టు, బ్రతుకు బుద్ధుడమె యంచు,  
ఎరిగియున్ నరుల్ చావు పేరెరుగనట్లు  
ప్రాకులాడెరె యశము ప్రాభవము కొరకు  
వాస్తవముకన్న బ్రతుకల్ బ్రాంతిమిన్న !

182

జనుల జీవనాడులను తంత్రులను జేసి  
సత్యవాణి వినుచె జాషువాయె  
కపట కలుషనాటకము లాడిన చరిత్ర  
బుద్ధివచ్చి తప్పు దిద్దు కొనియె !

183

కష్టజీవుల వెతలెల్ల కవితలయ్యె  
చిత్రకారుని రంగుల చిత్రమయ్యె  
గాయకులగళ సేమల గా నమయ్యె  
కాని కష్టాలు తొలగుటే కల్ల అయ్యె !

184

తనయుడుగ ఇచ్చితిని తలదండ్రులకును  
తండ్రిగా ఇచ్చినాను నా తన యులకును  
ఇచ్చుటయెగాని అర్థించుటెరుగ నట్టి  
జీవితమునిట్లే ముగియింప జేయదలుతు !

185

కోరి కోరి వేసుకొంటి ఎడారిలో  
నీరు కనుగొనగ గుడార మొకటి  
చూడుచూడుమంటు సుడిగాలి చెలరేగె  
మిగిలినాను నేనె మింటి క్రింద

186

తన ఉనికి తానె తెలియనంతటి విశాల  
సృష్టి నే చుట్టబోవు నా దృష్టిని గని  
కోటి కోటి నక్షత్ర చక్షువుల కూడ  
చాలవని కుందు నింగియే జాలిపడును

187

సురజగత్తున ఈ “బీరు” చొరక బోదు  
కాన మన సొర త్రాగు డిక్కడనెయంచు  
కొందెనప్పుల గుబ్బెతల్ కొసరి కొసరి  
అమ్ముదురు నెదర్లాండు బార్లందు బీర్లు

188

పాతబడుట తీసిపాదవేయుటగలేని  
నగ్నతను ధరించు నట్టి వారు  
ప్రాణవిత్త మాన భంగ భయము లేని  
స్థితికి చేరినట్టి సిద్ధు లేమొ !

189

హిమగిరీంద్ర శిఖరి హిందూ మహేంబుధి  
గంగ, యమున, కృష్ణ కలవు మనకు  
కలవు తూర్పు పడమరల కనుమలు మనకు  
కవిరవీంద్ర నాథు కలడు మనకు

190

పతులు వచించగా ఉపపతుల, గూడి  
పతితలౌతున్న సతుల దుస్థితుల తేట  
తెల్లమొనరించినట్టి మన మొల్ల ఎరుగు  
ధర్మమేదియొ భువి పాపకర్మ మేదో !

191

స్వప్నముల మాయలో జిక్కి భంగపడిన  
కళ్లలోనికి వాస్తవ కాంతి యగుచు  
వచ్చి, వా జీర్ణ శైశిర వాసమందు  
నవ వసంతము నాటె జ్ఞాన ద్రమాన !

192

అవ్యవస్థితావ్యక్త గాఢాంధకార  
బంధురమైన నా మనో బ్రమ్మలోన  
సువ్యవస్థిత ప్రణయ సంశోభితార్థ  
ధామమును కట్టినది “సత్యభామ” సదృశ !

193

వేయవచ్చును ప్రశ్నలు వేన వేలు  
బదులు చెప్పెడి వారివే బాధలన్ని  
చదువు కొనువారు ఏదైన చదువవచ్చు  
వ్రాయువారివె చింతలు వంతలన్ని !

194

నీల గగనగోస్తనీరసమ్మును త్రాగి  
వచ్చి, పాత సప్తతులు వదలి వేసి  
కాల భోగి కనని కాంతులు కను చెలి  
కనులచుట్టు నేను కాటు కైతి !

195

ఒక్క మధు పాత్ర చేబూని చక్కనైన  
చుక్క సాఖీని కనులార చూచుకొనుచు  
ఉమర భయ్యాము పాడిన అమరగీతి  
మానవునికి జీవన తత్వ “పానశాల”

### 196

ఈ రసాల వృక్షాల కోయిల గళాలు  
పోసిన సుగాన సుధ త్రాగి వేపె నే మొ  
మండుటెండల గ్రీష్మండు బెండు వోవ  
మధువుతో పొంగు లెత్తె నామ్ర ఫలజాతి!

### 197

దొడ్డదైన గాని దూరమౌ కొలదిగ  
చిన్న దొచు పోవు చిత్ర ముగను  
చిన్న పెద్దలన్ని కన్నులందే కలవు  
దూర మౌచు మనకు చేరు వౌచు !

### 198

లాగెనో లేదో పనుపు చేలాయి ప్రిదుల  
శిశిర దుశ్శాననుండు గర్జించి వచ్చి,  
పచ్చపచ్చని క్రొవ్వలిపమ్ములు రల  
వనకుమారి వసంతయై వరలెనదుగొ !  
ఏమురారి మొరాలించె నేమొ గాని !

### 199

ఒక్కటి అంత రమ్ముదేవునికి నీకు  
స్వప్న మాతడు కనిపించు సత్య మీవు!  
అందుకే నిన్ను దేవుడా యంచు పిలువ  
భయపడుచు నుంటి నీ మీది భక్తి కలన



## 200

ధనమున్నచాలు సద్గుణముతో పనిలేదు  
 తెలుగు వాడతని తెగపొగడును,  
 అధికారమున్నచో అర్హులన్నిటికిని  
 ఆంధ్రుడాతనికి జోహారులనును  
 ధనమధికారముల్ పెనవేసుకొనియున్న  
 తెలుగువాడతని దేవుడనును  
 ఈ రెండు గల్గిరొడికూడ అయిఉన్న  
 ఆంధ్రుడాతడె పరమాత్ముడనును

తెలుగు గడ్డపై నేడు ఈత్రిగుణశీల  
 మున్న వానికి కొరత ఏమున్న దింక!  
 ఏ ప్రభుత్వము చట్టాలు ఏవియైన  
 సర్వ విధభోగభాగ్య గంధర్వుడతడు!

## 201

ప్రేరితండు కాని విదార్థి మనసుకు  
 పట్టదేది బోధ పరచు విద్య  
 పట్టి సమ్మోచిత కొట్టినా సాగునా  
 ప్రజ్వలితము చేయబడని ఇనుము

## 202

మండుటెండల దాడికి గుండెలదరి  
 టిక్కెటులు లేని వంబ్బుల బ్రేను లెక్కి  
 వార్నిధులు నేలకు వలస వచ్చెనే మొ  
 వరదలెత్తెను వాగులు వంకలెల్ల !

### 203

వేయివాసంతముల నుండి వెదకి వెదకి  
తెలుగుసామిత్వ శారద తెచ్చుకున్న  
జ్ఞాన పీఠపురస్కార గౌరవమ్ము  
విశ్వనాథ నారాయణ విబుధులేను !

### 204

బ్రతుకు బాధలు, గాధలు, శ్రుతులు, గతులు  
వెలుగు చీకట్లు కనుకట్లు, కలిమి, బలిమి  
సత్యశీల రసాక్షర ఛంద మలరు  
నవ్యగీతమ్ము “గీట్లజనార్ద”నుండు

### 205

మట్టియెంత ఉన్న చెట్టు జీవించునా  
తడి యొకంతయైన తాకకున్న  
సిరులవెన్ని యున్న నరుడు సుఖించునా  
చుక్కయైన కంటి చూపులేక!

### 206

రాలిపోవలె శిశిరమవోలె ఈసు  
తేలి రావలె ఆమని వోలె ప్రేమ  
కావలెను మానవాళి కే ఖండమైన  
మానవత్వమే ఏకైక మందిరమ్ము

## 207

నల్లధనార్జనకెల్లలు లేవయ్యె  
 పేదవానికి తోక బెత్తెడే  
 అధికారమునకు బాధ్యతాలేవి లేవయ్యె  
 ఒట్లర్లకో గుండె పోటులయ్యె !  
 యజమానులకు అక్రమార్జనలెన్నెన్న  
 శ్రామికులకు నిరశనవ్రతములు  
 అవినీతి పరులకే ఆయరాగ్యాలు  
 చట్టబద్ధులు కాల సర్పహతులు  
 ఏమి స్వాతంత్ర్య మోగాని ఎందుకనిన  
 “బడితగల వానిచే ఆయ్యే బర్రె” నేడు  
 పీడితులు తాడితులు ఊరు పేరు లేని  
 జనగణమునకు మిగిలెను “జనగణమన” !

## 208

నల్ల బజారులో నానా విధములైన  
 వేషాలు వేసెడి విద్యలెరిగి  
 ఆఫీసులందు సర్వావస్థలందు న్యా  
 యార్తుల పీతులకు వ్యూహముల పన్ని  
 కాంట్రాక్టులందున కాజేయ వలసిన  
 దెంత ఎవరెవరికో తంతులెరిగి  
 రాజకీయాల దుర్గాలు జయించేటి  
 వక్రమార్గాల గోప్యమృలెరిగి  
 ఏ ప్రణాళికి పథకాలు ఎట్లు ఉన్న  
 శాసన నిబంధనాదులే సరళి ఉన్న  
 ఎవరు అధికారమున ఉన్న ఏమియైన  
 జయము సాధించు అవినీతి, జగతినేత

209

సోమరి ఎండుటాకు, కడు  
 చోద్యముగా పెనుగాలివాహన  
 మ్రోమరకుండ నెక్కి కను  
 మేరలు దాటి సుదూర జీవితా  
 రామము చేరబోవునుక  
 రమ్మగ, నన్నటులే తృప్తిన్ పరం  
 ధామము చేర్చు సత్కృతి ర  
 ధా గమునమ్మునకై తపించెదన్ !

210

మానవుడాత్మ వీడి పర  
 మాణువుతో జతకూడి, లోభమో  
 హాన మదాంధుడై తన ప్ర  
 పంచములో విల యాగ్నిరేపగా  
 పూనిన కుట్రలన్ తెలిసి  
 భూజనయిత్రి ప్రియానకన్న సం  
 తానపు ద్రోహబుద్ధికి మ  
 నమ్ము విదుల్చుక ఏడ్చు నల్లదే !

211

రాయిని గూర్చినే కవిత  
 వ్రాయుదు నెందులకన్న అందులో  
 నే యెనలేని సత్యముల  
 నీడలు జాడలు దాగియున్నవే

మోయనిపంచు నాకు, ప్రణ  
 వోద్ధవనృష్టి రహస్య బోధనా  
 మ్నాయము ప్రస్తరమ్మయి, ఆ  
 మాయికతన్ నినదించు నా మదిన్ ।

## 212

ఎనుబదియారు వత్సరము  
 లీ జగమందు వనించి, వెళ్ళిపో  
 యిన నను కన్నతండ్రి కను  
 పించును నా పరితప్తచేతనా  
 వనికల మీద, నేను పసి  
 బాలుడనై పరికించుచుందు, జీ  
 వనమరణాలనే యుగళ  
 పాత్రల నాటక కాల చిత్రమున్

## 213

పలువేషంబులుదాల్చి, నాగరికతా  
 భాసన్ ప్రదర్శించు కు  
 ట్రాలు స్వార్థోగ్రకుతంత్రముల్ కపటదు  
 ష్టవ్యూహముల్ పన్ను, మ్రు  
 చ్చులు ఊరేగు ప్రపంచమందు, పశుప  
 క్షుల్ వోవె పైపైనిక  
 ప్పులులేకుండ చరించు నగ్గుతునులే  
 పూజ్యుల్ గదా ఎంచగన్ !

214

మనిషిని మార్చగల్గెడి స  
 మర్థుడు మానవుడేను, కాని ఆ  
 మనిషియే మానవాళికి ప్ర  
 మాదము లందు ప్రమాదమయ్యె ఏ  
 మనిషిజగమ్ము స్వర్గముగ  
 మార్చెడి రాగసుధాకరుండో, ఆ  
 మనిషియే, ద్వేష హాల హాల  
 మార్గములన్ కను నారకములన్

215

రౌతును బట్టి యే హయము  
 రైతును బట్టి పాలమ్ము గావునన్  
 చేతల మంచి చెడ్డలవి  
 చేసిన వారిని బట్టియుండు, ని  
 ప్లాతులు కాని వారియెడ  
 శస్త్రము శాస్త్రముచేతులెత్తుంగా  
 చేతన లేక యే రచన  
 చేసిన పాపము పద్య విద్యదా !

216

మొల్లను గూర్చినే కనులు  
 మోడ్చి న్మరించితి, కానుపించె ఓ  
 హల్లక పాణి, రమ్య రజి  
 తాక్షరవేణి, ప్రబుద్ధ వాణి, తా

నల్లుచునుండె భక్తి రస  
మౌక్తిక హారము, కాదు, జానకీ  
వల్లభు పుణ్యగాధ ప్రణ  
వ ప్రణయాత్మ కథా ప్రబంధమున్

## 217

ఒకరిని చూడగానె ఎది  
యో అనురాగము మోసులెత్తు, వే  
రొకరిని చూచి చూడగనె  
ఓర్వమి ద్వేషము పొంగులెత్తు, దే  
నికిగల కారణమ్ము అవ  
నిన్ కనరాదు వితర్క హేతు వా  
దికి, మరి జన్మ జన్మలకు  
తీరని వాననలుండ కుండునా

## 218

వాదనలేవియైన, అపవాద వివాదము లేవియైన, ని  
ర్వేదము లేవియైనను, వివేక విచార వితర్క మౌన, ని  
ర్వాదము లేవియైనను చిరాచిర సత్యమెరుంగలేని, నా  
వేదలన్ గ్రహించగల వేదములేయని ఆదరించెదన్!

## నవకవితా వాణి

నా ప్రత్యేకత నిత్య నూతనత, వీ  
 ణావేణు సంగీత రా  
 గ ప్రత్యూషము నా నివాసము, నిస  
 ర్గ స్వాదు సౌందర్య భా  
 వ ప్రక్షేపము నా విలాసము, జగ  
 త్స్వప్న ప్రబుద్ధాంతరి  
 క్ష ప్రస్థానము నా మహాశయము, న  
 క్షత్రాలు నా కావ్యముల్

ఆదిత్యాంశువులే గణములు , సమ  
 స్తామనాయముల్, శాస్త్రముల్  
 పాదముల్ , గ్రహముల్ ఉపగ్రహములే  
 ప్రాసనల్, యతుల్ , మానవ  
 ద్యౌ దౌత్యాశయ దివ్య దిగ్విజయ సం  
 దోహములే భావముల్ ,  
 నాద బ్రహ్మయై శైలియై వెలుగు నా  
 నక్షత్ర కావ్యాలకున్

ఎన్ని గ్రహాలు? తారకలు ఎన్ని అనంతము నందు విశ్వముల్  
 ఉన్నవి ఎన్నియో తెలియ కున్నవి , కన్నులు ఊహ లున్న, లో  
 కన్నులు ఉన్న మానవుల గన్న జగత్తున , కింత కాలమున్  
 కన్న యనేకమౌ కలలు కట్టెదుటన్ నిజమైన నేటికిన్



చాత్ర

గాలిని తేలుటే ఘనత

గా తలపోసిన రోజు లేగె , భూ

గోళ ప్రదక్షిణమ్ము ఒక

గోవు ప్రదక్షిణ లీల చేయగా

జాలెడి కాలమున్ గడచె ,

జాబిలి భూతలి మధ్య గాయ బా

రాలు ఫలించె నేడు , కవి

రాజయి రోదసి నేలుకొందునే

ప్రేయసి హాస మందు, నిరు

పేదల వేదన లందు చిన్ని పా

పాయిల కన్నులందు, మధు

పాయిల కమ్మనిపాట లందు, మి

త్రాయత మానసమ్ముల, వి

హాయస వీధుల నే వెలార్చుచున్

పోయెడి భావ తారకలె

పో కలకాలపు నాదు కావ్యముల్

యోగ మార్గమున ప్రయోగమార్గమ్మున

కాంచు చుందు దేవ కాలములను

కనులతోడ లోని కన్నుల తోడను

కాంచు చుందు సత్యకాంతి లవము

## అద్వైతము

ఎద కదలించునట్టి తర  
 లేక్షణలన్ గురుతించి పాట పా  
 డెద నని, ఎక్కడోగల త  
 టిల్లతలన్ గని తన్మయత్వ మొం  
 దెద నని, నోరులేని ప్రకృ  
 తిన్ నుతియించెద నంచు మీరు న  
 న్నదయత నిందసేయకు డ  
 నభ్యుదయుండని హేతుశూన్యులై

వ్రాయగనె విలాసినులపై గేయములను  
 కూలి పిల్లను మరచు మూర్ఖుడను గాను  
 ప్రకృతి సౌందర్యముల గూర్చి పాడగానె  
 మానవుని కష్ట సుఖములే మరువలేదు

మన్నును దున్ను కర్షక కు  
 మారులు, ఆ గని - మిల్లు - ఫ్యాక్టరీ  
 మున్నగు వానిలోన శ్రమ  
 మున్ వడపిండెడివారు క్లార్కులౌ  
 అన్నయ లందరున్ ప్రజల  
 టంచు ఎరుంగుదు, వారి బాధ లే  
 మున్నవౌ వారి భావి ఎటు  
 లున్నదౌ కూడ ఎరుంగుదున్ సఖా !

స్వార్థ సంకుచిత తత్వాలకు దూరాన  
 తేలియాడెడి మేఘమాల జూచి  
 తన తల్లి యేరు ఒడిని జేరనో యన  
 పర్యెత్తు సెలయేటి బాల జూచి  
 తన క్షణ జీవితమ్మును నిశా లోకాన  
 వెలిగించిపోవు చంచలను జూచి  
 శిశిరలోకపు గుండె చివురించు పువ్వుల  
 నవ్వుల నవనంతమును జూచి

ఎద కరంగ పొంగారగ కదలియాడ  
 కైత లల్లి పాడితి నంతెకాని, స్వార్థ  
 పరుడ గాలేదు, నాతోడి ప్రజల వాణి  
 వినక కూర్చుండినట్టి పాపియును గాను

ఒరుల కష్టము దొచుకొంచు జీవించు దా  
 నవుల నుత్కృష్ట మానవుల జేయు,  
 స్వార్థమునకు మర్త్యజాతిని బలియిచ్చు  
 మారణాస్త్రములలో మంచు పేర్చు  
 సుఖమును కలనైన చూడని ప్రజలకు  
 సుమనోజ్ఞ భావిమార్గమును చూపు  
 మన సంఘ జీవితమ్మును వికారించు దు  
 రాచారములను చితాగ్ని ద్రోయు

నిశిత కవితలు వ్రాసెడి నేనె కరిగి  
 కలికి చిరునవ్వులకు భాష్యములు రచింతు  
 ప్రకృతి సౌందర్యములను కావ్యముల నింతు  
 కష్ట సుఖముల రెంటు భాగమ్ముగొందు

## రసరాగము

మలయ సమీర మన్న మధు  
 మాసము లన్న, పికము లన్న - వె  
 న్నెలలు, మొయిళ్ళు, తారకలు  
 నిర్ధరులన్నను తన్మయుండనై  
 శిలలు కరుంగునట్లు, పెను  
 చీకటు లెల్ల వెలుంగునట్లు, నా  
 కలలు నిజమ్ము లౌనటుల  
 గానము సేతు రసాను భూతులన్

అందిన అందమైన సుమ  
 హాసము పొందినవాడ కాన నే  
 అందని తారకా ద్యుతుల  
 కై తపియింతును, నన్ను తన్మ నో  
 మందిర మందు నిల్పు కొను  
 మానిని రాగ మెరింగి నందుకే  
 కుందుంచు నుంటి నా వలపు  
 కోరక నా యెద దోచు వారికై

తారలలోన తార, మధు ధారలలో మధుధార, బాల శం  
 పా రమణీయ లాస్య సుర బాలలో సుర బాల కోసమై  
 దారమునై అదృష్టపు ప తంగము నింగికి లేపి, సమ్మతిన్  
 తీరని తీయనో కలల తీరముపై విహరింప బోయెదన్

పూవుల అంద మందరిది  
పూచిన తీవ ఎవళ్ళదైన, స  
ద్భావ రసమ్ము అందరిది  
భావుకు డేగృహ వాసియైన, గా  
నావళి శ్రోత లందరిదె  
ఆ ప్రియ గాయని ఏరిదైన, ఏ  
లా విడ లేరో స్వాధ్యము ఆ  
నంత కళావిభవమ్ము కోసమున్

పాడెద వేయి సారు లిదె  
పాటను , పాడెద లక్ష తీరులన్  
వాడని భావముల్ మలచి ,  
పాడెద నుందరతాల్లి చిత్తునై ,  
ఆడెద కోటి భంగిమల  
ఆడిన ఆటనె శూలపాణినై  
వీడని దాహ మార్పగల  
వింతరసామృత పానమత్తునై !

## ఆనంద యోగి

ఎవరు భేదించ గలరు నే నీ జగాన  
కట్టుకొన్న ఆనందాల కలల కోట?  
ఎవరు వారింబ గలరు నేనీ బ్రతుకును  
మధుర గీతాల మాలగా మలచుకొనుట?

ఏను వసంత వాటికకు  
నేగి ప్రమోదము చెదకుండ ద్వే  
షానల చిత్తు లెవ్వరొ న  
నడ్డెద రెర ! ఎరుంగలేక - నా  
లోనె వసంతలక్ష్మి ఎద  
లోని ఎదన్ వలె నాట్యమాడి, ఆ  
మూన మహానుభూతి సుమ  
మంజరులన్ రచియించి మించుటన్ !

చల్లని సంజగాడుపుల  
సాగర సైకతతీర మందు నే  
నుల్లము పొంగగా తిరుగు  
చుండుట ఓర్వమి త్రోసినారు, ఘూ  
ర్ణిల్లు పయోధిలో ఎవరో  
రేయిని దాగి, గ్రహింపలేక - రం  
జిలైద నంచు ఆ కడలి  
జీవన మౌక్తిక రత్నదీపమై

మబ్బుల మీదుగ సాగెడి భావ వి  
 మానములో పయనించెడి నన్  
 దబ్బిలి ఎవ్వడో కూల్చగ జూచెను  
 దారుణ దుష్టగుణాశనియై  
 అబ్బర మొందెను కుందెను నా సుష  
 మాంగములన్ని విహంగములై  
 కబ్బము లల్లుచు గాలిని తేలుచు  
 గానము చేయుట చూచి మదిన్

కోరుకొన్న గులాబీలు కోయునపుడు  
 క్రూర మగు ముళ్ళు నా చేయి కొరికి, మురిసి  
 పడును గాని ఎరుంగవు - ప్రణయతత్వ  
 బోధయేగాని నా కది బాధ కాదు

అపైశ్వర్యము లేవో నా కడకు రా  
 నడ్డంకులం బెట్టి పా  
 పిష్టుల్ నాకిల కష్టనష్టములు దు  
 ర్భిక్షమ్ము కల్పింతురా !  
 ఇష్టమైనపు డన్న మే కమికేడో  
 ఏ నీడయో యున్న నం  
 తుష్టిం చెందెడి నన్ను, స్వార్థముల వ్యా  
 ధుల్ బాధలం బెట్టువే ?

అమృత మట్టులనే హాలమలము గ్రోలి  
వెన్నెలట్టుల చీకటి కన్నె వలచి  
పరవశిల్లెడి నన్ను ఎవ్వరును ఏమి  
చేయగలరు? ఇక్కట్లు నన్ చేరునెట్లు?

ధ్రువముల హిమశిల లైనను  
అవనీ గర్భాంత రోష్ణమైన భరింతున్  
అవమానము సన్మానము  
ఎవరే మొనరింప నత్యమేను వచింతున్



## అనింద్య

విను విసిగించి, నీ కనుల  
 నిండి స్రవించు కవోష్ఠ బాష్ప వా  
 హినులను చూచుకొంచు హాసి  
 యించుచు, వేడుక జెంద నాకు భా  
 వన కల, దైన నాకములె  
 భవ్యములై కనిపించు నీదు చ  
 క్కని నును చెక్కుటద్దములు  
 కందు నటంచు భయమ్మగున్ ప్రియా!

ఎన్ని విధాల నన్ను హృద  
 యేశ్వరి! కోతలు పెట్టినావో, నా  
 కెన్నగ సిగ్గుకల్గు ఆవ  
 హేళన లెన్ని యొనర్చినావో, నీ  
 కన్నిటి కన్నిరెట్లు కరి  
 నాత్మత శిక్ష నొసంగ జూడ నీ  
 కన్నులు రువ్వు దృగ్గతలు  
 కట్టెడు నా కరయుగ్మమంతలో

అర్చనము లేని నా యౌవ నాలయాన  
 చంచలాదేహ ! నిను ప్రతిష్ఠించుకొరకు  
 ప్రణయ గీత మంత్రాలెన్ని పాడినావో  
 ఎన్ని గరళాబ్ధి లీడితి వెరుక గలదె ?

చుక్కల వెక్కిరించు కను  
 చూపులెగాక, చివుళ్ళు మెక్కిమ  
 తైక్కిన కోకిలమ్మ నవ  
 హేళన సేయు గళమ్మెగాక, నా  
 వాక్కుల కందరాని భగ  
 వంతుని సృష్టికె మూలమౌ ఎదో  
 చక్కదనమ్ము నీ యెద ని  
 జమ్ము చెలీ ! కనుగొంటి నా హృదిన్

నీ పదాబ్జాలు చేరవచ్చే పదాల  
 పరుగు లిడి కోటి గండాల బయట పడితి-  
 నా ఘనత చేత కాదు అందాల బాల !  
 నీ ప్రణయ మహిమ వలననే స్రీయతమ !

నీ రవళించు అందియలు  
 నీరసమైన మదంతరాన ఏ  
 వో రసవ ద్వసంతముల  
 'కో' యని 'కూ' యని పించు శ్రావ్యశృం  
 గార సుధార్ద్ర కావ్యముల  
 కమ్మదనమ్ములతోడ పాడి, మం  
 దార మనోజ్ఞ భావముల  
 నారులు, వోయును, నాట్య సుందరీ !

నీ విషాగ్ని పరీక్షల నెగ్గినట్టి  
నన్నె వరియించి, యుష్మద్ ప్రణయ సుమాల  
మాల నాకె యర్పించి సౌఖ్యాల నేలు  
దేవి! మేధావినివి కళాదేవి వయ్యు

ఈ కొరగాని లోకమున  
ఈ క్షణికంపు సుఖాలలోన ఏ  
మోకల దంచు నే బ్రమసి  
యుంటిని ఇన్ని దినాలు, నేడు నీ  
లో కనుపించు కాంతి ఝరి  
లో కనువిప్పెను నా యెడంద, నే  
నీ కను నీడ లందు రమ  
ణీ ! రసలోక తపస్వి నయ్యెదన్

పిచ్చి సరసాల నిన్ను ఏడ్పించ నెంచి  
ఎదో ఎదో అనబోయి దేవీ ! త్వదీయ  
ముగ్ధ లావణ్య మహిమాబ్ధి మునక లిడితి  
హాస్యమునకైన నీవు శిక్షార్థ వటవె !

## సరససాగరుడు

ఖండ ఖండాలు నీదుకై దండ లోన  
నిల్చుకొన్న మహాంభుధీ ! నీ గభీర  
హృదయగానము వినెడి నా హృదయ మందు  
నవ్య భావన లేవియో నాట్య మాడు

ఆడుకొందువు, పాట పాడుకొందువు దివా  
రాత్రమ్ము లీవు వారాశి రాజ !  
ఇరు సంజలును నీకు మృదు గంధవహ తాళ  
వృంతాలు వీచును వీచి రాజ !  
వెన్నెల కన్నె కన్పించిన చాలు మై  
మరచి నీయెద పొంగి పొరలు నెర !  
ఎటు పొరలిన మేను పాటమరించని రీతి  
పరచుకొంటివి ఇసుక పరువు చుట్ట !

ఎంత రసీకుడవో నదీ కాంత లంత  
దూర దూరాలనుండి నిన్ చేర వత్తు  
రొక్కరికి తెలియకుండ మరొకరు ! నుంద  
రతకు ఆనందములకు శరధివి నీవు

ఏ మని పాడె దోయి? ధర జీ పరిణామ కథా విశేషముల్  
నీ మధు రానుభూతులను, నీకలలన్ సమకూర్చి తీర్చి శో  
భామయ గీతు లల్లుకొని పాడెద వేమొ, అనంతకాల జీ  
వామృత సాగరా ! భవ ద యంత్రిత భావ తరంగ వీణపై !

పులకరించితి వేని సజ్జల కణములు  
ముక్తి పొంది యైపోవును మౌక్తి కములు  
రక్తి చెందెద వేని చిరత్న శిలలు  
ధన్యతను చెంది కావె రత్నాల జాలు ।

నీ యుచ్ఛ్వాసములే పయోధరములై  
నింగిన్, ధరా వర్షమై  
ఆయా దేశ నదీ నదమ్ము లయి నీ  
యం దేవిధిన్ లీనమౌ  
నో యారీతి సమస్త జీవులును ఏ  
దో జీవనానంద సం  
శ్రేయోవిర్భవ మొంది అందె తుదకున్  
లీనం బవున్, సాగరా ।

## మృత్యువు

ప్రాణికోటి వసించు ప్రపంచ జలధి  
నెన్నో కనరాని వలలను పన్ని, జీవు  
లను తరతరాలుగా పట్టుకొని భుజించు  
చున్న ఓ మృత్యు ! నాకు నీ వన్న భయము

పుట్టెడి ప్రాణుల కొరకై  
పుట్టెను ఈ సృష్టి, కాని భువిపై ప్రాణుల్  
పుట్టుట గిట్టుట తుది నీ  
పాట్లం జేరుటకె ! వింత పో విధి కట్టా !

ఇల పూచినట్టి జీవులు రాలి నీ కంఠ  
హారమ్ము జేర నున్నట్టి పూలె  
వసుధ శ్రుతించు జీవ ధ్వనుల్ నీ కాలి  
అందెల జేర నున్నట్టి ధ్వనులె  
భువి రెక్కలార్పు ప్రాణి విహంగ రాజినీ  
నయనాగ్ని కాల నున్న శలభములె  
బ్రతుకుబాటల సాగు ప్రాణులు నీ గర్భ  
చితి చేరవచ్చు చున్న తెరువరులె

భూ చరమ్ములు, జలచర భేదములు  
ధర వయోభేద లింగ భేదములు లేక  
భవ దనంత క్షుధాగ్ని నార్పగ జగాన  
కురియు క్షణికపు వాన చిన్ము, లనిపించు

పాప మంటని పసిపాప లంచు, బ్రతుకు  
 భారమ్ము తెలియని బాలు రనియు,  
 వెతలేని యువక దంపతు లని, ప్రణయ వ  
 ల్లికల పెంచుకొను ప్రేమికు లటంచు,  
 తలదండ్రు లని, పోషకు లని, నిర్మల వయో  
 వృద్ధు లనియు జ్ఞాన వృద్ధు లనియు  
 నిరుపేద లని, ధనాన్వితు లని, కష్టజీ  
 వులని, భోగులని, పాపులని గాని

ఏ విచక్షణ లేక నుంతేని కరుణ  
 లేక జీవులను బ్రతుకనీక, ఒకరి  
 కొకరి నెడబాపి, పొట్ట నింపుకొని మృత్యు  
 వా ! అవని శోకమయముగా జేయనేల ?

పలు రోగముల రూపములు దాల్చి ఒకసారి,  
 అగ్ని ప్రమాదమవై ఒకపుడు,  
 పాము కాటుగ, జారుపాటుగా ఒకసారి,  
 ఆత్మహత్యా వాంఛవై ఒకపుడు  
 బాకుపొటుగ, ఎదో బాంబుపాటుగ, భయం  
 కర యుద్ధరూపిణిగా ఒకపుడు  
 వరదవై, పిడుగై, తుపానువై, భూకంప  
 మై, శిలాద్రవరూపివై ఒకపుడు

అవతరించి జీవులను స్వాహా యొనర్చ  
అటుల జచ్చె ఇటుల చచ్చె నని జనమ్ము  
బ్రమల చిక్కి ఏడ్చెదరు , పబ్బమ్ము నీకు ।  
కామరూపిణివే మృత్యుకాంత నీవు ।

ఒకవేళని ఒక చోటని  
ఒక సందర్భమని నియమ మున్నట్టులు లే  
దు కదా నీ వేటకు చే  
తికి చిక్కిన చాలు నంతె తిని వేతువెగా ।

సురలు సుధగ్రోలి నిను జయించిరి స్థిరముగ  
జడ జగత్తేమొ నీకు లోబడదు , ఇంక  
దొరికెనా ప్రాణికోట్ల ఊపిరులు నీకు  
చావు లేదేలనే మృత్యు దేవి నీకు ?

నిను నిందింతునుగాని, నా ఎడద ప్ర  
శ్నించున్ ధరకాశ వా  
రి నిధుల్ గెల్చుచునున్న మానవుడు గ  
ర్విష్టుండు, లోభుండు, హా  
యిని కాంక్షించెడి వాడు నీవను భయ  
మే లేనిచో ఈ జగ  
మ్మున ఎన్నెన్ని హిరోషిమాలు నరక  
మ్ముల్నించున్ ? యంచునన్



ఘన ఘనాపూర్వ విజ్ఞాన కవచ ధారి  
భావ నాతీత వృద్ధు రోదసీ విహారి  
రాగ మన్మథ విశ్వంభర రాయబారి  
అడుగు పెట్టెను చంద్రలో కాంగణాన

తన నిర్దీవాంకము విడి  
చనె జాబిలి యంచు వగచు జగ దంబకు నే  
డెన లేని వండు గయ్యెను  
మనుజుడు భూమాత చంద్రమాతను కలిపెన్

ఇతిహాసస్థ పురాణ వేద గత మౌ  
నీంద్ర శ్రుతి క్షిప్తయౌ  
గ తపోంతర్గత సృష్టి జీవన రహో  
గాధలో ఎవో బావనా  
లతలో స్వప్నములో విముగ్ధ మధురా  
లాపములో గాక, భా  
వి తమ క్షేత్ర సుషుప్త వాస్తవికతా  
బీజములై లేచెడిన్

చెరగని అత్యజ్ఞానము  
తరగని మేధా జనిత పదార్థ జ్ఞాన  
మృదు కడల వెడలి కలిపెను  
పరిణామ ద్వంద్వ ప్రకృతి పథ మేళనమై

భూమి జయించె మానవుడు  
 భూరి పయోనిధులన్ జయించెగా ,  
 వ్యోమముకూడ నే డనద్య  
 శోధమ మందు జయించి మించె, ఇం  
 కేమిటి, భావి జీవన గ  
 తీందిర లక్ష్మిత లక్ష్మ మేమిటో ?  
 ఏమిటి ఏమి టంచు నిన  
 దించె నవే చకితాంతరాళముల్

కరువులు కాటకాల్ బ్రతుకు కష్టము లన్నియు తీర్చుకొంటకై  
 వరము లభించెనా, పరుల భాగ్యముకొనము నేలకొనమున్  
 జరిపెడి యుద్ధ తంత్రముల జాడలు గోడులు మాసి పోయెనా,  
 ధరణికి స్వర్గ సీమకును దవ్వు కడుంగడు తీరిపోయెనా ?

తన కుటుంబపు గొప్పతనముకై ఊ రెల్ల  
 'తగలెట్టు' సంకుచితత్వ నీతి  
 తన ఊరు పేరుకై తన రాష్ట్ర మంతకు  
 గరళమ్ము పెట్టు మూర్ఖత్వ నీతి  
 తన రాష్ట్ర ఘనతకై తన దేశవృద్ధిని  
 భంగపరచు దానవత్వ నీతి  
 తన దేశ యశము కితరదేశముల బలి  
 దానము గొను మనస్తత్వ నీతి

మానవు డజేయు డికపైన మాను కొనునొ  
 లేక తనలోకమైన భూలోక కీర్తి  
 సాధనకు సర్వ లోకాల శాంతి సుఖము  
 చెరగొనునొ స్వార్థ లోభాలచేత జిక్కి

## కామరూపిణి

శుక మీవె పిక మీవె చూతశాఖక వీవె  
 శుక్తి వీవె నీవె మౌక్తి కమ్ము  
 గిరి నీవె ఝరి వీవె ధరణీతలము నీవె  
 జలధి వీవె నీవె జలధరమ్ము  
 పూ వీవె తా వీవె పూలపందిరి వీవె  
 గంధ మీవె నీవె గంధవహము  
 కల వీవె నిజ మీవె కామరూపిణి వీవె  
 గీత మీవె నీవె శ్రోతచయము

జడము నీవె చేతన మీవె జాగృతీవె  
 నిద్ర వీవె జీవన్మరణ ముద్ర వీవె  
 గమ్యమీవె నీవెను మార్గము శకటము  
 వింత ఏమి ? నీకొరకె జీవించు-

## మార్గదర్శి బూర్లుల

ఏ దేశ చరిత్రైనా  
ఆ దేశ ప్రజల చేత ఆవిష్కృతమౌ  
ఈ దేశ జనుల శక్తికి  
చేదోడైనట్టి కార్య సిద్ధులు పూజ్యుల్

రాచరికము సల్పిన, నిరంకుశ కర్మశ దుష్ట భ్రష్ట పై  
శాచిక పాలనమును, నిజామును అంతము చేయబూని, ఏ  
రోచిత శాంతి విప్లవ పురోగమనోద్యమముల్, తుఫానులై  
లేచిన నాటి రోజులు స్మరించిన దేశము పావనముగ్గున్

రామకృష్ణుల దివ్య నామ విస్మయి, నీ  
పరిపూర్ణ జీవిత పథము వేసె  
వామనత్వము నిన్ను ద్యోమండము నిండు  
విజ్ఞాన ప్రజ్ఞాన విదుని జేసె  
నారసింహత్వమే కోరి భారతదేశ  
నాయక శిఖరాల నాటె నిన్ను  
స్వాతంత్ర్య వాంఛ సేవా భావ సంస్కృతి  
నీకు ఉజ్వల రాజనీతి నేర్పె

శారదయె సృజనాత్మక సత్వమిచ్చె  
త్యాగమే నిన్ను కీర్తి సౌధమున నిలిపె  
నీ సతి అనంతలక్ష్మి నిన్ నిలిపి మదిని  
కొలిచినది పరమాత్మను తలచికొనుచు

మంత్రివైతివి ముఖ్య మంత్రివైతివి కాని పదవిచే నీకు మత్తొదవలేదు  
 ప్రభువు వైతివి రాజ్య మనిషిని మరువలేదు  
 త్యాగివైతివి రాజయోగివైతివి గాని దర్పము నిన్నెన్న తాకలేదు  
 జయము కల్గిన, పరాజయము కల్గిన గాని ధర్మమార్గమొప్పు తప్పలేదు

సంపదలు ఉన్న లేకున్న సత్యసాధ  
 నమ్మునకు మిన్నలేదని నమ్మినావు  
 త్రికరణ విశుద్ధ గల కళాత్యకుడ వీవు  
 మరచిపోదు చరిత్ర నీ మహిత పాత్ర !

సంహరణవాదమును త్రోసి సంస్కరణ వి  
 ధానమును ఆచరించిన ధార్మికుడవు  
 యోగ మర్మజ్ఞుడౌ కర్మయోగి వీవు  
 ఇహపరానంద నూత్ర సంహితుడ వీవు !

సత్య దర్శన శీల సాహిత్య రుచులు  
 తెలుగు భాషకు ప్రేమతో తెచ్చి ఇచ్చి  
 మానవత్వపు విలువలు మప్పినట్టి  
 సత్య గుణతత్వ రసకోకిలత్వ మీవు !

నిన్ను తొలిసారి నే కల్పికొన్న యప్పుడు  
 ఓ అమాయక విద్యార్థి నాయకుడను  
 నిన్ను మనసార తలచుకుంటున్న వేడు  
 కాలగతి చూచి భీతిల్లు బాలకుడను

అధికారమ్ము ధనమ్ము తప్ప మరియే అంశమ్ము రాణించలే  
ద, ధిపుల్ కారు వివేకవంతులు సువిద్యాబుద్ధి సంపన్నులున్  
బుధులున్ శాస్త్ర కళా విశారదులు సంపూర్ణాత్మ విజ్ఞానులున్  
విధి సైతమ్ము ధనాధికారములకే వీగన్ వలెన్ నేడహా ।

చిర యశస్వీ! నిన్ను “శ్రీకృష్ణదేవరా  
యాంధ్ర భాషా నిలయము” న గంటి  
మేధానిధీ! నిన్ అమేయ విజ్ఞాన సు  
జ్ఞాన సాహిత్య భాషణల గంటి  
సృజనశీలీ! నిన్ విశిష్ట భావావేశ  
పటుతర కావ్య సంపుటల గంటి  
రాజనీతిజ్ఞ! నీ లక్ష్మ సాధనము, న  
మైక్యాంధ్ర రాష్ట్ర దృశ్యమున గంటి

కంటి కలగాదు, నిజముగా కంటి నిన్ను  
నీ శతజయంతి ఉత్సవానేక సభల  
కంటి అఖిలాంధ్రమందు ఇంటింటిలోన  
కీర్తిమయ! బూరుగుల రామకృష్ణరాయ!

కంటిన్ బూర్గుల రామకృష్ణుని తెలంగాణా యశస్సుంగమున్  
కంటిన్ తెల్గుల మేటి స్వప్నమగు, ఏకైకాంధ్ర రాష్ట్రావనున్  
కంటిన్ నేటి సమైక్య భారతి ఒడిన్ గంగాత్మ శంఖాకృతున్  
కంటిన్ నే శతవర్ష జన్మదిన భోగంబందు మృత్యుంజయున్

## ముక్తివాహిని

అగదు విప్లవ మ్మిక ని  
 యంత ల దెంతటివారిలేని, స్వే  
 చ్ఛా గగనమ్ము చిమ్ము విల  
 సత్ పృథుకాంతిశరాలు చీల్చెన్  
 హో! గరళమ్ము గ్రక్కు కుటి  
 లోగ్ర నిశా పరదాస్య రాక్షసిన్!  
 మ్రోగెను బాంగ్లదేశ జయ  
 మోహన సింధుగళాల దుందుభుల్

పదనుకత్తుల వోలె పడుచువా క్లెగసిరి  
 బాకులై రదె పసిపాప లంత  
 కన్నెపిల్లలు మిషన్ గన్నులై నిల్చిరి  
 ముదుసళ్ళు ముల్లెల మోతలైరి  
 వీర విద్యార్థులు భూరిబాంబులు కాగ  
 ఉద్యోగులే వృత్తి విద్యలైరి  
 రాల్పురప్పలు సహా దైఫిళ్ళు తూటాలు  
 అడవులు గిరులు రణాంగణములు

ముక్తి వాహినియై జనశక్తి మించె  
 పారతంత్ర్యగ్ర వలసాధిపత్య దాన  
 వత్సమును కూల్చె నదె ప్రజాస్వామ్య లక్ష్మి  
 కలదె స్వాతంత్ర్యమునకన్న ఘనధనమ్ము ?

సైన్యోన్మత్త నిరంకుశత్వము ప్రజా  
 స్వామ్యమునే తన్నె, ఏ  
 మన్యాయం బని ఏడుకోట్ల ప్రజ ప్ర  
 హ్లాదుండునా లేచె, కా  
 రుణ్య శ్రీహరి షేక్ ముజీబు నరశా  
 ర్దులంబునా చీల్చు నా  
 హా ! న్యూనాత్మక దాస్యరాక్షస మదా  
 హంకార వక్షంబులన్ !

నీతి నీమము వీడి సీతను చెరగొన్న  
 రావణుం డాతని రాక్షసతతి  
 సత్యశాంతి ధర్మసతుల హింసించిన  
 దుర్యోధనుడు వాని దుష్టశతము  
 పాపమే ఎరుగని ప్రజల భక్షించిన  
 బకుడు నరకుడు తత్వాపిగణము  
 మానవత్వపు టింట మంటలు రేపిన  
 హిట్లరు అతని స్నేహితుల మూక

చచ్చి రే గతి ఆ గతి చావగలరు  
 పశుబలముతోడ కండకావరముతోడ  
 మానవుల రక్తమును త్రాగ మరిగినట్టి  
 దుష్టులౌ బాంగ్లదేశ విద్రోహు లెల్ల



అరువుకు తెచ్చుకొన్న బల  
హంకృతితో చెలరేగు శత్రు శా  
ర్వరపటలాలపై ప్రజల  
పౌరుష రోషము లంబుదంబులై  
కురిసెను నీరుగాదు పిడు  
గుల్ వడగండ్లు తుపాకిగుండ్లు, త్యా  
గ రుధిర సాగరాత్మరమ  
గా ప్రభవించెను బాంగ్ల ముద్దతిన్

భారత భూరమ బాంగ్లా  
స్వారాజ్యేందిరకు పల్కె స్వాగత గీతుల్  
అ రెండి మైత్రి హిందూ  
పారావారాంకమందు పరివర్ధితమౌ!

ఒకటే రాష్ట్రము నేడు భారతము యు  
ద్ధాన్మాదులన్ కూల్చగా  
ఒకటే మాట విరోధి సైన్య సమర  
వ్యూహములన్ చీల్చునాన్  
ఒకటే శక్తి సమైక్యభారత జన  
జ్యోతీందిరా మూర్తిమాన్  
ఇక ఈ దిగ్విజయోత్సవ ప్రభలు దీ  
పించున్ జగద్వీధులన్ !

(1971 బాంగ్లాదేశ్ విముక్తి రోజు సందర్భం బాంగ్లా భావనాచిత్రం)

## నివేదన

ఉన్నావో లేవో ఎట  
నున్నావో తెలియకున్న దోయి మహేశా !  
నన్నేల సృజించితివో  
ఇన్నిన్ని ఆయోమయాల ఇడుమల మధ్యన్

భయ శంకలు, బాధలు, వి  
స్మయముల నన్నావరించి మరి మరి వేచున్  
లయ తప్పిన శ్రుతి యయ్యెను  
క్రయ విక్రయ వీధి యయ్యెగా నా బ్రతుకే !

ఎక్కడనో గల తారలు  
ఇక్కడ పడియున్న నన్ను ఏడ్పించునురా !  
ప్రక్కన గల చిరుగాలులు  
మక్కువతో అనునయంపు మాటలు చెప్పున్

రక రకముల గొంతులు నను  
చక చక రమ్మించు దశ దిశలలో పిల్చున్  
చకితుడనై ఎటు తోచక  
అకటా ! ఎట నుండినానో అటవే ఉంటిన్ !

నా ఎదలో శివ మెత్తిన  
మాయల ఊహములు, మంచుమల కొమ్ములపై  
ఊయల లూచుచునే పడ  
ద్రోయును నను లోయలను అధోలోకములన్.

తమసమ్ముల కనగానే  
హిమమై పోవుదును శక్తి హీనుడ నొదన్  
కమలాపు దీప్తి కనగనె  
అమితావేశాగ్ని శిఖల కాహతి యగుదున్.

తెలిమిబ్బుల మైదాన  
మ్ముల జాబిలి బంది యాడ బోయి, నిరాశన్  
జలధి హృదంతర మౌక్తిక  
ముల రత్నము లేరు కొనగ ముచ్చట పడుదున్.

అర్థము వెంట ఒకపుడు, ప  
దార్థ జ్ఞానమ్ముకోసమై మరొకపుడున్  
స్వార్థమ్ముల వెంటను, పర  
మార్థమ్ముల వెంట బడి నిరర్థకు నైతిన్.

మారుతమువోలె నా ఊ  
హా రుతములు నిల్వలేవయా ఒకచోటన్  
నీరదము వోలె నా ఎద  
మారుచునే ఉండు ఏది మార్గమ్ము ? ప్రభూ !

నా కనుల భ్రాంతి కొల్పెడి  
చీకటి తెరలేవో కలవు చిక్కవు నాకున్  
లేకుండిన అడుగడుగున  
నా కెందుకు ఇన్ని మాయ నాగులు తగులున్

అది తుది లేని సృష్టికి  
కా దని ఔ నంచు నీవె కారణ , మెంతన్  
వాదించి వివాదించిన  
లేదు సమాధాన మెరుగలేరు నిజమ్మున్

నా క్షుభితమైన మేధకు  
ఏ క్షుణ్ణమున శాంతిలేదు ఈ చీకటిలో  
చక్షువు నా కీవే పరి  
రక్షణ మీవేను చూపరా వెల్లు ! ప్రభూ !